

ہمارا پاکستان

از

شیخ الاسلام علامہ شبیر احمد عثمانی



سیر اکبری

عابد روڈ حیدرآباد دکن

قیمت ۱۲/-

ہمارا پاکستان

خطبہ صدارت صوبہ پنجاب علیہ اسلام کانفرنس لاہور

منعقدہ ۲۵، ۲۶، ۲۷ جنوری ۱۹۴۶ء

از

حضرت علامہ شبیر احمد عثمانی

نفس اکید می

عابد روڈ - حیدر آباد (دکن)

قیمت بارہ آنے

فہرست مضامین

علماء و مشائخ کے فرائض منصبی
 حضرت عثمانؓ کا تاریخی فیصلہ
 رسول اکرم ﷺ کی نظر کرم
 حضرت شیخ مجددؒ کا لغز حق
 حضرت شیخ الہندؒ کا آخری پیام
 دور جاہلیت کی تاریکیاں
 سرور عالمؐ کی تعلیمات
 شرب کا پاکستان
 پاکستان ادنیٰ کی فتوحات
 دارالحرب کے صفاء
 غلبہ اسلام
 حضرت امام مالکؒ کا قول حکیمانہ

ہندوستان کی جنگ آزادی
 انڈین نیشنل کانگریس
 کانگریس وزارتیں
 مسلم لیگ کا تاریخی فیصلہ
 حقیقت پاکستان
 نظام پاکستان
 پاکستان کی حدود
 آل انڈیا یونین کا فریب
 مسلم اکثریت کے صوبوں کی قوت
 برادران وطن کی قربانی کی حقیقت
 معروضات و مطالبات
 پاکستانی تجویز پر ایک دوست کے کچھ شبہات

ہمارا جواب

پاکستانی صوبوں کے اعداد و شمار

ہندوستان کے مسلمانوں کی حیثیت

پاکستانی اور ہندوستانی مسلمانوں کا راستہ

ہندوستان کے مسلمانوں کی قربانی

دارالحرب سے ہجرت

پاکستان کی اقتصادیات

پاکستانی صوبوں کی زر خیزی

ہمارے صوبوں کی معدنیات

ہماری صنعت و تجارت

پاکستان کی بندرگاہیں و رباہر کی دنیا

برادری و وطن کی گھیرا ہٹ

انگریز کی غلامی

پاکستان کا قانون

جمعیتہ العلماء سے ہند کا فارمولہ


جمہور مسلمانوں کا مطالبہ

پاکستان کا نظام حکومت

مسلم لیگ کی درخشاں کامیابی

ہمارا قومی نعرہ

یونینسٹ پارٹی کے مسلم ارکان کے خطاب



بسم اللہ الرحمن الرحیم

الحمد لله رب العالمين والصلوة والسلام على سيد الانبياء والمرسلين
وعلى آله وصحبه اجمعين

اما بعد۔ آپ نے اپنے حسن ظن کی بنا پر جمعیتہ علمائے
اسلام کی اس پہلی صوبائی کانفرنس کا صدر تجویز فرما کر مجھے جو عزت
بخشی، اللہ تعالیٰ اس کی لاج رکھے۔ آپ کے نیک گمان کو میری
حق میں اپنی قدرت کاملہ سے سچا کر دکھائے۔ اور ایک ادنیٰ
خادم دین کی قدر افزائی کا صلہ دین و ملت کی کسی عظیم فلاح و
کامرانی کی صورت میں سب کو مرحمت فرمائے۔ بس یہی میری
متضرعانہ دعا اور یہی میری طرف سے آپ کا مخلصانہ شکریہ
ہے۔ کیا میرے بھائی اس پر قناعت کریں گے؟

میں جلسوں کے آداب و حقوق اور منصب صدارت
کے فنی رسوم و فرائض سے نہ پوری طرح واقف ہوں نہ اپنی
افتادِ طبیعت سے اُن کے انجام دینے کی صلاحیت و قدرت

رکھتا ہوں۔ اس لئے اگر میں آپ کے تنہید یا عصری معیار کے مطابق کوئی خطبہ پیش نہ کر سکوں تو مجھے معذور سمجھئے۔

میرا مشورہ تو دوسروں کے لئے بھی یہی ہے کہ اب ہم مسلمانوں کے پاس اپنے قومی جہاز کو شدید ترین خوفناک گرداب بلا سے نکالتے ہوئے اتنا فضول وقت نہیں بچنا چاہیے جس میں اہم اور ضروری مقاصد کو چھوڑ کر ہم محض اپنی علمی قابلیت اظہار اور رسمی وزبانی شکریوں کی نمائش کیا کریں۔

علماء و مشائخ کے فرائض منصبی

ہم مسلمانوں اور خصوصاً علمائے امت کو اپنی مجالس عامہ و خاصہ میں تتبع کرنا چاہیے قرونِ اولیٰ کی سادہ اور بے لوث مجالس کا۔ اُن کی مختصراً اور پُر مغز تقریروں اور طویل و عریض سلسلہء عمل کا۔ اُن کی مشاورت اور تبادلِ آراء و افکار کے بہترین اصول کا۔ اُن کی نہایت ہی مخلصانہ تواصی بالحق اور تواصی بالصبر کا۔ اُن کے امر بالمعروف و نہی عن المنکر کا۔ اور اصدا ح ذات البین کی مفید و منجّ گفتگوؤں کا۔ عرض کندہ اللہ سبحانہ و تعالیٰ کے اس مطرود منعکس ارشاد پر ٹھیک ٹھیک عمل پیرا ہونے کا۔

ان کی اکثر مجالس میں کوئی سبھائی نہیں
بجز اس شخص کے جو امر کرے

لا خیر فی کشیر من نجواہم
الامن امر لیل ذلہ اوہ صرا

اور اصلاح بین الناس خیرات کا یا کسی اچھی اور معقول
بات کا یا اصلاح ذات البین کا۔

حضرت عثمانؓ کا تاریخی فیصلہ

اے حضرات علماء کرام! میں نہ کوئی خطیب ہوں اور
نہ گویائی کی ایسی مہتا ز قوت رکھتا ہوں جس سے دوسرے
حضرات محروم ہوں۔ بلکہ اگر آپ مجھے مجبور نہ کریں تو اس سے
زیادہ ایک لفظ بھی بولنا نہیں چاہتا جو میرے جدِ نبوہ گوار
خلیفہ ثالث حضرت عثمان ذی النورین رضی اللہ عنہ نے مدینہ طیبہ
کے مہر پر فرمایا تھا کہ

ایہا الناس انکم الی امام
فعلال احوج منکم الی
امام قوال۔

اے لوگو! یقیناً تم کو زیادہ کلام کہنوا
رہنا سے بڑھ کر بہت زیادہ کام
کرنے والے رہنا کی ضرورت ہے۔

مگر جب آپ حضرات نے محض اپنی مہربانی اور حسن ظن سے
مجھے اس مقام پر کھڑا ہونے کے لئے مامور فرمایا ہے تو میرا فرض
ہے کہ اپنی اور آپ کی بلکہ تمام لا الہ الا اللہ محمد رسول اللہ کہنے
والے مسلمانوں کی صلاح و فلاح سے متعلق نظر بحالات موجودہ جو
میرے ناچیز خیالات ہیں وہ مختصراً بلا کم و کاست آپ کے سامنے رکھ دوں
میں آج ”زندہ دلائل پنجاب“ کے ماحول میں اپنے اندر بھی ایک
قسم کی زندہ دلی محسوس کرتا ہوں۔ اور مجھے امید ہے کہ پاکستان کے

قلب و جگر سے جو صدائے حق بلند ہوگی اُس کی گونج اخوت اسلامی کی عروق و شراٹین کے ذریعہ بہت تیزی کے ساتھ تمام جسد پاکستان بلکہ ملک ہند کے تمام اعضاء میں پھیل جائے گی۔ اس وقت پورا حوالہ مجھے یاد نہیں رہا۔ لیکن پورے جہنم و وثوق کے ساتھ عرض کر سکتا ہوں کہ اب سے تقریباً ساڑھے تین سو سال پہلے حضرت مجدد الف ثانی رحمۃ اللہ نے اپنی کسی تحریر میں ازراہ کشف ارشاد فرمایا تھا کہ آجکل رسول مقبول صلی اللہ علیہ وسلم کی خصوصی توجہ یا نظر التفات شہر لاہور پر مرکوز ہے۔

رسول اکرم محمد صلعم کی نظر کرم

میں سوچتا ہوں کہ لاہور کے حق میں کیا اس محبوب خدا اور آقا دو جہاں کی وہ نظر کیسی اثر خالی جا سکتی ہے؟ وہ نگاہِ لطف و کرم جس کی ایک معمولی جھپک ہزار سالہ بت پرست کو ایک آن میں ولی کامل بنا دے۔ جو مدت کے بگڑے ہوئے شیطانوں کو ایک لمحہ میں درست اور پاک و صاف بنا کر فرشتوں کے زمرے میں شامل کر دے جو ذرا سی دیر میں قلوب و ارواح کی دنیا بدل ڈالے۔ ملکوں اور قوموں کی کایا پلٹ کر رکھ دے۔ کیا چند صدیوں کی مسافتِ زمانی نے لاہور کے مستقبل کو اس انقلاب آفرین نگاہِ تلطین کی عظیم تاثیر و تصرف کے فیض سے بالکلیہ محروم کر دیا ہوگا؟ ہرگز نہیں ان کی شانِ توحید ہے۔

دُرفشانی نے تری قطر و نکودریا کر دیا دل کو روشن کر دیا آنکھوں کو بینا کر دیا
 جوڑتے خود راہ پر دُینا کے ہادی بن گئے کیا نظر تھی جس نے مرد و نکو مسیحا کر دیا
 غور کیجئے ”مردے“ اس نظر سے صرف زندہ نہیں ہوئے بلکہ مسیحا بن گئے
 جن کی مسیحائی سے کروڑوں مردہ دلوں کو حیات تازہ حاصل ہوئی۔

حضرت شیخ مجدد کا لغزہ حق

یہ چیز بھی لائق غور ہے کہ شیخ مجدد الف ثانی رحمۃ اللہ (جن کو
 لاہور کی یہ سعادت مکشوف ہوئی) وہ ہی بزرگ ہیں جنہوں نے اکبر
 بادشاہ کی بنائی ہوئی ”قومیت متحدہ“ اور نام نہاد دین الہی کے مقابلہ
 تاریخی جہاد کیا تھا۔ ممکن ہے ان کے مذکورہ بالا کشف سے ادھر
 بھی اشارہ ہو کہ آگے چل کر جب قومیت متحدہ ایک دوسرے رنگ
 میں اور اکبر کا دین الہی کا مذہبی ازم کی شکل میں ظہور کرے گا۔ اس
 وقت رسول کریم صلی اللہ علیہ وسلم کی توجہ گرامی اور التفات خصوصی
 کی بدولت لاہور ہی وہ مقام ہوگا۔ جہاں سے ان نئے بتوں کے
 توڑنے پہلی آواز بلند ہوگی، پھیلے گی، پھیلے گی اور پھولے گی۔

حضرت شیخ الہند کا آخری پیغام

بہر حال آج اس نئی مہم کا ابتدائی منظر ہمارے سامنے ہے
 ”جداگانہ قومیت“ کا عقیدہ تو ہمیشہ سے مسلمانوں کے جذرِ قلوب
 میں بطور ایک مفروع عنہ مسئلہ کے مرستم و متکمن ہے۔ اور کانگریس
 کے چند سالہ شور و غل سے پہلے کوئی اس پر نظر ثانی کی ضرورت بھی نہ

سمجھتا تھا۔ چنانچہ حضرت شیخ الہند رحمۃ اللہ علیہ کے آخری پیغام
 صدارت میں جو جمعیتہ علماء کے ہند کے اجلاس دہلی کے موقع پر
 حضرت کی وفات سے نو دن پہلے پڑھا گیا۔ ہندو مسلمان کے
 دو قوم ہونے کی تصریح موجود ہے۔ کسی شخص نے آج تک
 اس پر حرف گیری نہیں کی۔

ہاں ہندوستان کے مسئلہ کا پاکستانی حل ابتداء لاہور
 کی آرام گاہ میں سونے والے ڈاکٹر اقبال مرحوم کے قلم سے
 ۱۹۳۰ء میں سامنے آیا۔ لیکن یہ نام ”پاکستان“ علامہ اقبال کا
 تجویز کردہ نہیں۔ بلکہ پیام اقبال کے ایک پُر جوش علمبردار
 چودھری رحمت علی صاحب نے ۱۹۳۲ء میں اس تجویز کو یہ
 نام دیا ہے۔ جو آگے چل کر اختصار کی وجہ سے لوگوں میں
 مقبول ہو گیا۔ تقسیم ہند کی اس تجویز پر جس کا اصطلاحی نام
 پاکستان ہے اور جس کا اصل واضع علامہ اقبال مرحوم ہے
 آخر کار قدرے ترمیم و تغیر کے ساتھ آپ کے اس تاریخی
 شہر لاہور میں آل انڈیا مسلم لیگ نے مہر تصدیق ثبت کر دی
 اور آج پاکستان جمہور مسلمانان ہند کے لئے محض یک گرمی
 اور جوش پیدا کرنے والا نعرہ نہیں بلکہ ایک مضبوط اور اٹل
 سیاسی عقیدہ کی حیثیت رکھتا ہے۔ ب پاکستان کا نام آنے پر
 ان کے دلوں میں جذبات مسرت و ابتر ہاج کی لہر دوڑ جاتی ہے

اور وہ یہ محسوس کرنے لگتے ہیں کہ ہمارا درخشاں مستقبل گویا ہماری طرف کو تیزی سے بڑھا چلا آ رہا ہے۔ مسلمان جب اپنے نصب العین کے متعلق یہ یقین حاصل کر لے اور مطمئن ہو جائے کہ اسلام کا نقطہ نظر سے وہ صاف، واضح، غیر مبہم اور بے غبار ہے، تو اُس کے حوصلے اُٹھ اُٹھ کر کوئی قربانی بھاری نہیں معلوم ہوتی۔ وہ آگ کے طوفان سے کھیلنے اور خون کے دریا میں کودنے کے لئے تیار ہو جاتا ہے۔ پھر وہ کسی دھمکی کو خاطر میں نہیں لاتا۔ اور ولہذا پٹیل جیسے ناعاقبت اندیش مدعیوں کے چیلنج کو بہت خوشی اور اطمینان کے ساتھ منظور کرتا ہے۔

دور جا پلٹ کی تاریکیاں

حضرات! اب ذرا آپ تیرہ سواٹھ برس پیچھے لوٹ جائیے۔ دیکھئے۔ دُنیا کی فضا کس قدر بھیا نک اور کیسی تاریک نظر آ رہی ہے۔ ہر جگہ ظلم و ستم، کفر و شرک، عصیان و طغیان، جبر و استبداد، وحشت و بہیمیت اور شیطانی طاقتوں نے کس طرح پردے جھاڑ رکھے ہیں۔ امن و اطمینان کی ایک کرن بھی کسی طرف نظر نہیں آتی۔ تیرہ و تار گھٹاؤں نے دن کو رات بنا دیا ہے۔ ان ہی خوفناک اندھیروں میں دفعۃً مکہ کی پہاڑیوں پر ایک چمک دکھائی دی۔ رحمت کا بادل زور سے گر جا اور کڑکا، دیکھنے والوں نے دیکھا کہ جبل النور کی چوٹی سے دُنیا کا ہادی

ستمِ داناہ اشتکیار اور نا شائستہ سب و شتم سے دیتے رہے۔
 آپ کے جاں نثار اصحاب پر جن کے سینے اللہ نے ایمان و
 عرفان کے لئے کھول دیئے تھے۔ جہد و ستم کے پہاڑ ٹوٹ
 پڑے۔ مدتِ دراز تک ایسے ایسے زہرہ گداز مظالم سے اُن کو
 دوچار ہونا پڑا۔ جن کی مٹاؤ شاید کسی امت کی تاریخ
 میں نہ مل سکے۔ مسلسل تیرہ سال تک ایسے سخت امتحان و
 آزمائش کی چکی میں پستے رہے۔ جس کے پڑھنے اور سننے سے
 رونگٹے کھڑے ہوتے ہیں۔ ایک عرصہ تک قوم کی طرف سے
 ایسا سخت بائیکاٹ کیا گیا کہ درختوں کے پتے اور جنگل کی
 گھاہیں کھانے کی نوبت آگئی۔ رسول اللہ صلی اللہ علیہ وآلہ وسلم
 کا اعلیٰ اور مقدس نصب العین یہ تھا کہ اللہ کی زمین پر اللہ
 کی حکومت قائم فرمائیں اور اس کے نائب السلطنت کی حیثیت
 سے اس کا آخری ابدی، اکمل اور عالمگیر قانون نافذ کریں۔
 لیکن مکہ میں جہاں کفار کا غلبہ تھا۔ ایسا موقع کہاں میسر
 تھا۔ آزاد حکومت قائم کرنے کے لئے ایک آزاد مرکز و
 مستقر کی ضرورت تھی۔

یثرب کا پاکستان

کوئی ایمان دار آدمی اس حقیقت سے انکار نہیں
 کر سکتا کہ اگر خداوندِ قدیر چاہتا تو ان ہی مٹی سے جو یہودیوں

مجبور مسلمانوں کو ان سب پر غالب کر دیتا۔ اور ان کے دشمنوں کو
 دفعہ کچل کر تباہ کر ڈالتا۔ مگر حکمت الہیہ کا تقاضا یہ تھا کہ اُس
 مرحومہ ہر قدم پر اس عالم اسباب کے محکم نظام کے ماتحت اپنے
 بنی سے سبق حاصل کرے۔ اور زندگی کے ہر ایک رشتہ یا تاریک
 دور میں اپنے مستقبل کی تعمیر کا کام سیکھے۔

اس لئے اُس نے سازگار وقت میں سیاحت و حکمت کا ایک
 نیا باب کھولا گیا۔ یعنی یہ کہ اسلام کے لئے مکہ سے ہٹ کر (جو
 اس وقت دارالحرب تھا) کوئی ایسا مامن و مسکن بناؤ جو اگرچہ ابتدائے
 مکمل طور پر آزاد اسلام نہ کہے یا جائے تاہم اسلام وہاں آزاد ہو۔
 اور کم از کم اپنے پیروؤں پر اپنا قانون بے روک ٹوک نافذ کر سکے
 پھر جب تائید ربانی سے مسلمانوں کا وہ آزاد مرکز دائرہ سبّاط
 میں مضبوط اور طاقتور ہو جائے (خواہ وہ کتنا ہی محدود پیمانہ پر
 ہو) تو اس مرکز سے اسلام کو اپنے اصلی غرائم کے فروغ اور
 وسعت دینے کا موقع مل سکے۔ اسی نقطہ نگاہ کے ماتحت
 شہر یثرب کو جو حضور کی تشریف آوری کے بعد مدینہ النبی بن گیا
 مرکز توجہ بنایا گیا۔ ہجرت سے پہلے وہاں کی زمین ہموار کی گئی۔
 اور حضور اکرمؐ کی تشریف برسی سے پہلے بہت سے چیدہ و برگزیدہ
 اصحاب کو وہاں بھیجا گیا۔ تاکہ اللہ کے سب سے بڑے نائب
 کی عاوضت قائم کرنے کے لئے جس سے ساری روئے زمین پر

قرآنی سیاست اور آسمانی حکومت کا صور پھونکا جانے والا تھا)
راستہ صاف کریں۔

پاکستان اولیٰ کی فتوحات

مکہ کے رہنے والے دشمن بھی اس نتیجے سے خاف نہ تھے
انہوں نے ہر طرح اس تحریک کو ناکام بنانے کی کوشش
کی مگر وہ خود ناکام رہے۔ اور مشیت الہیہ کے زبردست
ہاتھ نے آخر کار اپنے رسول مقبولؐ کی تاریخی ہجرت سے
مدینہ طیبہ میں ایک طرح کا پاکستان قائم کر دیا۔ حضور (صلی اللہ
علیہ وسلم) کا مدینہ پہنچنا تھا کہ نور اسلام، ظلمت کفر پرستی رنگ
میں غالب آنا شروع ہو گیا۔ اور گودہاں اُس وقت تک بہت
سی ناپاک ہستیوں کی موجودگی سے بھی انکار نہیں کیا جاسکتا۔
مگر اللہ تعالیٰ کے سب سے زیادہ پاک اور ظاہر و مظهر بندوں کی
پاکی اس طرح مدینہ کے در و دیوار پر چھا گئی کہ اب کسی پلید اور
ناپاک ہستی کے لئے ابھرنے کا موقع باقی نہ رہا۔ اندرین حالات
کفار مکہ کو یہ فکر دامگیر تھی کہ اسلام کے پودے کی جڑ مدینہ کی
سرزمین میں انصار مدینہ کی آبیاری سے مضبوط ہوتی جا رہی ہے
کوشش ہونی چاہیے کہ تناور درخت بننے سے پہلے ہی اُس
کی جڑ نکال دی جائے۔ اس طرح کے مشورے ہوتے تھے
منصوبے باندھے جاتے تھے، سازشیں اور تیاریاں کی جا رہی تھیں

کہ اسی اشارہ میں چند قدرتی اور ناگزیر اسباب کی بنا پر وہ مشہور
و معروف معرکہ پیش آ گیا جو اسلامی تاریخ میں غزوہ بدر کے نام
سے موسوم ہے۔

دارالحرب کے ضعفاء

”یوم بدر“ کو قرآن نے ”یوم الفرقان“ کہا ہے۔ کیونکہ اس دن
حق و باطل، اسلام و کفر، اور موحّدین و مشرکین کی ابدی شین و پائل
جدا کر کے دکھلا دیا۔ یہ کامیرکہ فی الحقیقت خالص اسلام کی علامت
اور طاقتور برادری کا سنگ بنیاد اور حکومت الہیہ کی تاسیس کا دیباچہ
تھا۔ والذین کفروا بعضهم اولیاء بعض کے مقابلہ میں جس خالص
اسلامی برادری کے قیام کی طرف سورہ انفال کے خاتمہ پر اَلَا تَعْلَمُوْا
تک فتنۃ فی الامرین و فساد کبیر“ کہہ کر توجہ دلائی تھی، اس کا صریح
اقتضا تھا کہ اس اسلامی برادری کا کوئی طاقتور اور زیر دست مرتزق
حسبی طور پر بھی دنیا میں قائم ہو۔ جو ظاہر ہے کہ جزیرۃ العرب کے
سوا نہیں ہو سکتا تھا۔ جس کا صدر مقام مکہ معظمہ ہے۔ انفال کے
اخیر میں یہ بھی جتلا دیا گیا تھا کہ جو مسلمان مکہ وغیرہ سے ہجرت
کر کے مہینے آئے اور کافروں کے زیر تسلط زندگی بسر کر رہے ہیں
دارالاسلام کے ”زاد مسلمانوں پر ان کی ولایت و رفاقت کی
کوئی ذمہ داری نہیں“ مَا لَکُمْ مِنْ وَلَیَّتِهِمْ مِنْ شَیْءٍ حَتّٰی یُہَاجِرُوْا ہَا
حسب استطاعت ان کے لئے دینی مدد و ہم پہنچانی چاہیئے۔ اس سے

یہ نتیجہ نکلا کہ مرکز اسلام میں موالاة و اخوة اسلامی کی کڑیوں کو پوری مضبوطی کے ساتھ جوڑنے کے لئے دو صورتوں میں سے ایک ہونی چاہیے۔ یا تمام عرب کے مسلمان ترک وطن کر کے مدینہ آجائیں اور اسلامی برادری میں بے روک ٹوک شامل ہوں۔ اور یا پھر آزاد مسلمان اپنی مجاہدانہ قربانیوں سے کفر کی خور کو توڑ کر جزیرۃ العرب کی سطح ایسی ہموار کر دیں کہ کسی مسلمان کو ہجرت کی ضرورت ہی باقی نہ رہے۔ یعنی سارا جزیرۃ العرب خالص اسلامی برادری کا ایسا ٹھوس مرکز اور غیر مخلوط مستقر بن جائے جس کے دامن سے عالمگیر اسلامی قومیت کا نہایت محکم اور شاندار مستقبل وابستہ ہو سکے۔ یہ دوسری صورت ہی ایسی تھی جس سے روز بروز کے فتنہ و فساد کی بیج کنی ہو سکتی تھی۔ اور مرکز اسلام کفار کے اندرونی فتنوں سے پاک و صاف اور آگے دن کی بدعہدیوں اور ستم رانیوں سے پوری طرح مامون و مطمئن ہو کر تمام دنیا کو اپنی عالمگیر برادری میں داخل ہونے کی دعوت دے سکتا تھا۔

غلبہ اسلام

اسی اعلیٰ و پاک مقصد کے لئے مسلمانوں نے ستر ہجری میں پہلا قدم میدانِ بدر کی طرف اٹھایا تھا۔ جو آخر کار ۱۰ھ میں مکہ معظمہ کی تطہیر اور فتحِ عظیم پر منتهی ہوا۔ جو فتنہ اشاعت یا

حفاظت اسلام کی رام میں مزاحمت ہو رہے رہتے تھے۔ فتح مکہ نے ان کی جڑوں پر تیشہ لگایا۔ اور چند سال بعد اللہ تعالیٰ کی رحمت اور سچائی کی طاقت سے مرکز اسلام پر عظیم کسب و سبب کفر و شرک سے پاک ہو گیا۔ اور سارا عرب متحد ہو کر شخص واحد کی طرح تمام عالم میں نور و ہدایت اور اسلام کا پیغامِ اخلاقی پھیلانے کا کفیل و ضامن بنا۔ اور اس طرح پورا جزیرہ العرب ساری دنیا کے لئے ایک عظیم تر پاکستان بن گیا فلذہ الحمد علی ذالک۔

یہ مختصر سی تاریخ اس امت کے پچھلے دور کی۔

حضرت امام مالک کا قول حکیمانہ

امام مالک رحمہ اللہ نے فرمایا تھا کہ اس امت کا آخر بھی اسی چیز سے درست ہو سکتا ہے جس سے اس کا اولیٰ درست ہوا تھا۔
 ایسے اس حکیمانہ قول کی روشنی میں ہم امت کے اس پچھلے دور کا جائزہ لیں۔

کہنے کو آج ہم مسلمان دنیا میں ستر کے دور و درمیان ملک ہند میں تقریباً دس کروڑ ہیں۔ لیکن ہمارے ممالک، حالت، وضع، فساد، اور افتراق و انتشار نے اس کثرتِ عدد کے باوجود ہم کو مفکوح، بے جان یا نیم جان کر کے چھوڑ دیا ہے۔ قرونِ اولیٰ کے سیمانوں کی قوتِ ایمانی اور جذبہٴ اسلامیت سے اگر موازنہ

کیا جائے تو شاید ہم ستر کر وڑ کا مجموعہ ان کے ستر افراد کے
ہموزن بھی نہ نکل سکے۔ ہندوستان ہی میں دیکھ لیجئے جس پر
ہم نے صدیوں تک حکومت کی۔ اور جہاں ہم اب تک محمد بن
قاسم، محمود غزنوی اور شہاب الدین غوری وغیرہ کے
ناموں پر فخر کرتے رہتے ہیں، آج ہماری حالت اس برکھٹ
میں کیا ہے۔

ہم یہاں ہر طرح لٹے ہوئے اور پامال کئے ہوئے
ہیں۔ کسی شعبہ زندگی میں ہمارا اقتدار امتیاز باقی نہ رہا۔ اسلامی
حکومت کے خاتمہ کے ساتھ ہمارے سیاسی اقتدار، تمدنی
اور اخلاقی نظام سب تباہ ہو گئے۔ نسلی، قباہی، طبقاتی اور
مذہبی تقصبات اور تنگ نظریوں نے ہماری قبائلی قومیت کو
تار تار کر دیا۔ ”سامراج“ کے علمبرداروں اور ”رام راج“ کے
طلبکاروں نے مل کر ہمارے اجتماعی نظام کا شیرازہ بکھیر دیا۔
نہ مادی طاقت ہمارے ہاتھ میں رہی۔ نہ روحانی قوت کا ذخیرہ
محفوظ رہ سکا۔ ہم اپنے جس گوشہ زندگی پر فخر ڈالتے ہیں وہ
ہی کیفیت پیدا ہو گئی کہ:-

تن ہمہ داغدار مند پنبہ گجا کجا ہم
ہندوستان کی جنگ آزادی
ہنگامہ ۱۹۴۷ء کے بعد ایسی نئی طرح ہم کو کچلا گیا کہ مدت تک

موت کی سی بے ہوشی سارے ملک پر طاری رہی۔ کچھ افاقہ
 ہوا تو چاروں طرف مایوسی کی گھٹا چھائی ہوئی تھی۔ مایوسی
 کے بعد حکومت کے سامنے چا پلوسی اور خوشامد کا دور آیا۔
 پھر مدت کے دبے ہوئے جذبات کچھ ابھرنے شروع ہوئے
 یہاں کے حاکموں نے جب دیکھا کہ موت کی نیند سونے والے
 کچھ کروٹیں بدلتے اور جھجھکری لینے لگے ہیں، تو آنکھوں نے
 معروضات اور گزارشات پیش کرنے کا راستہ سمجھا دیا۔ مباد
 یہ تازہ حرکت اٹھتے ہوئے جذبات اور بیدار کن احساسات
 کے نکلنے کا کوئی دوسرا خطرناک راستہ اختیار کرے۔ معروضات
 کی منزل سے گزر کر اول نرم پھر گرم لہجہ میں مطالبات کا آغاز
 ہوا، تا آنکہ پہلی جنگ عظیم کے ختم ہونے پر مسلمانوں کے سامنے
 خلافتِ اسلامیہ کے زوال نے ایک نئی اور زوردار تحریک
 کھڑی کر دی۔ تحریکِ خلافت کا سیلاب اس جوش و خروش
 سے اُمنڈا، جس کی نظیر اس سے پہلے کی تاریخ میں نہیں مل
 سکتی۔ ملک کا گوشہ گوشہ خلافت اور ترکِ موالات کے
 نعروں سے گونج اٹھا، یوں کہیے کہ سنہ ۱۹۱۸ء کے بعد سے
 اس قدر ہمہ گیر، شجاعانہ، گرمجوش اور بے پناہ مظاہرہ
 یہاں کے زمین و آسمان نے نہ دیکھا تھا۔

انڈین نیشنل کانگریس

مسلمانوں نے اس خالص اسلامی مقصد کی خاطر عظیم الشان جانی و مالی قربانیاں پیش کیں۔ قدرتی طور پر کچھ حالانکہ اسی دوران میں ایسے پیش آگئے کہ ہم ساری اقوام بھی ہمارے ساتھ رُل مل گئیں اور نام نہاد انڈین نیشنل کانگریس نے موقع غنیمت دیکھ کر اس نیم مذہبی اور نیم سیاسی تحریک کو اپنا لیا۔ کوئی ہوش مند، باخبر اور ذہنی انصاف آدمی انکار نہیں کر سکتا کہ ہندو کی طوفانی موجوں کی طرح امنڈتے ہوئے مسلمانوں کی جوش و ایشا رہی ہے اس وقت کانگریس کے قالب میں روح حیات پھونکی اور برطانوی قہرمانیت کا خوف و ہراس عام پبلک کے دلوں میں سے نکال گیا۔ اب لوگوں کو جیل بلکہ پھانسیوں کا ڈر بھی خوف زدہ نہ کرتا تھا۔ بلکہ بڑی حد تک یہ چیزیں مفاہسر میں شمار ہونے لگیں۔ یہ بہت بڑا فائدہ تھا جو اس تحریک سے ملک کو حاصل ہو گیا۔ یہ ریلی ملی سیاست بدوون کسی ٹینر و تھمپس کے کچھ عرصے تک چلتی رہی۔

شاہراں بسا بر حکومت بھی اس سے غافل کب ہو سکتے تھے۔ وہ بھی اس کے توڑ کے نئے نئے جال بچھانے رہے۔ بہادر مسلمانوں کی سادہ دلی اور عیار ہندو کی تنگ نظری

در بینا ذہنیت کو وہ خوب سمجھتے تھے۔ آخر کبھی شدھی
 کبھی سنگٹن اور کبھی نہر و رپورٹ جیسی افتراق انگیز اور
 اشتعال آمیز تحریکات و تجاویز سے یہاں کے مسلمانوں
 کو دوچار ہوتا پڑا۔ دریا سے سیاست کا یہ تہہ و بہہ برابر
 تھوڑے تھوڑے وقفے سے جاری رہا کیا۔ تا آنکہ ایک
 ۱۹۳۵ء کے ماتحت انتخابات ۱۹۳۷ء کے بعد ہندوستانی
 وزارتیں بن گئیں۔ گویا ہندو کو اب موقع ہاتھ آ گیا کہ
 اپنے صوبوں میں خود غرضی تنگ نظری اور اپنے اُن ناپاک
 خواہشات و عزائم کا زور و قوت سے مظاہرہ کرے جو
 ابھی تک ذرا مستور تھے۔ اور کبھی کبھی بطور ٹکڑے کی طرح
 بروئے کار آئے تھے۔

کانگریس وزارتیں

کانگریس کی ڈھائی سالہ وزارتوں میں جو زردناک
 سفاکانہ اور وحشیانہ مظالم مسلمانوں پر کئے گئے۔ میں ان
 کی تفصیل کی ضرورت نہیں سمجھتا۔ کیونکہ وہ مدت سے
 منظر عام پر آچکے ہیں۔ اور ”ڈان“ نیز ”مشور“ کے پچاس
 ساٹھ نمبروں میں مسلسل شائع کئے گئے ہیں۔
 ”دار و دھاسکیم“ اور ”ودیا مندراسکیم“ کو آپ بھولے
 نہ ہوں گے۔ جن کی مذمت تمام مسلم جماعتوں نے متفقہ

پورہ پر کی۔ مگر مسلمانوں کے دین و اخلاق کو نقصان پہنچانے
 اور ان کی تاریخ کو ٹیٹلا دینے والی یہ اسکیمیں سب مل کر
 بھی کانگہریسی وزارتوں سے منسوخ نہ کرا سکے۔ مسلمانوں
 نے آخر سمجھ لیا کہ جب ہندو کا نشہ حکومت وزارتی اقتدار
 میں اس قدر تیز ہے، تو آزاد حکومت میں کیا کچھ نہ ہوگا
 انہوں نے طے کر لیا کہ ہندوستان کے سیاسی مسئلہ پر
 از سر نو غور کیا جائے۔ اور اونچ ذات ہندو اکثریت
 کے بن بوسے پر پورے ملک میں جو اقتدار حاصل کرنا
 چاہتا ہے، اس سے آزاد رہنے کی کوئی تدبیر سوچی
 جائے۔

کیا کوئی حصہ مسلمان اپنی خوشی سے یہ منظور کر سکتا
 ہے کہ وہ اس کم و ڈھڑندہ بن اسلام انگریز کی جگہ ہندو کے
 غلام بن کر رہیں۔ یا انگریز ہندو کی ڈبل غلامی کو ہمیشہ
 کے لئے قبول کر لیں۔

مسلم لیگ کا تاریخی فیصلہ

مسلمانوں کی سب سے بڑی سیاسی جماعت آل انڈیا
 مسلم لیگ نے ان تمام خطرات و عواقب کا اندازہ لگا کر
 جو زمانہ ماضی کی ریلی ملی سیاست سے پیدا ہو سکتے تھے
 آخر کار آپ کے اسی تاریخی شہر میں دو ٹوک فیصلہ کر لیا۔

کہ جس طرح ہندو، مسلمان دو الگ الگ قومیں ہیں، ان کی
 بات اور مرکز حکومت بھی اب الگ الگ رہنا چاہئے۔
 انھوں نے اپنے سب سے بڑے ہادی اور دنیا کے
 سب سے بڑے مصلح اور خداوند قدوس کے سب سے
 بڑے پیغمبر کی سیرت طیبہ پر ایک نظر ڈالی جو ہم مختصراً اس
 خطبہ کے آغاز میں آپ کو سنا چکے ہیں۔ اس کی صاف روشنی
 میں وہ سمجھ گئے کہ ہندوستان کے اس بڑے چمک میں سے
 ہم کو ایک ایسا خطہ حاصل کر لینا چاہیے۔ جو نسبتاً چھوٹا
 اور محدود ہی کیوں نہ ہو۔ مگر وہاں ہم پوری آزادی کے
 ساتھ آسمانی قانون کے موافق اپنے مذہب۔ اپنے علوم
 و معارف، اپنی تاریخی روایات، قومی خصائص و تہذیب
 و معاشرت کی حفاظت کر سکیں۔ اور اللہ سبحانہ و تعالیٰ کی
 توفیق و دستگیری سے اس بے مثال قانون عدل و حکمت کا
 کوئی چھوٹا سا نمونہ قائم کر کے دنیا کو دکھلا دیں کہ قرآن
 کی حکومت جبر و استبداد اور ظلم و ستم کی حکومت نہیں بلکہ
 وہ تمام اقوام اور بندگانِ خدا کے لئے انصاف، رواداری
 رحمت و رافت اور امن و سلام کا پیغام ہے۔

حوش نصیبی سے خود قدرت سنے ہندوستان میں آبادی
 کا تقسیم ایسے پنج پر کر دی ہے کہ ہمارے لئے مروجہ اصول

سیاست کے موافق ایسے خطہ کا حاصل ہو جانا ممکنات سے
 ہے۔ یعنی مسلم اکثریت والے صوبوں میں ایک ایسا مرکز قائم
 ہو سکتا ہے۔ جہاں آزادی حاصل ہونے پر مسلمان اپنے
 نیک عزائم اور قومی رجحانات کو فروغ دے سکتے ہیں۔
 وہ ایک ایسی طاقت حاصل کر سکتے ہیں جو نہ صرف ان مسلم صوبوں
 میں ان کی آزادی کی ضامن ہوگی۔ بلکہ اپنی اس اقلیت کے
 تحفظات کا بھی اچھا انتظام کر سکے گی۔ جو ہندو اکثریت والے
 والے صوبوں میں آباد رہے گی۔ اسی آزاد اسلامی خطہ کو
 آج پاکستان کے نام سے پکارا جاتا ہے۔

حقیقت پاکستان

آغاز خطبہ میں میں نے مدینہ کے پاکستان کا ذکر کیا
 تھا، یہ تو جسارت اور بے ادبی ہوگی کہ کوئی شخص ہند
 کے اس پاکستان کو اس کے مماثل قرار دے۔ چہ نسبت خالص
 بعالم پاک۔ ہاں جس طرح آپ ایک بوسیدہ، بے حیثیت
 پھٹے پرانے کپڑے کا ذرا سا ٹکڑا یا ذرا سی کترن بزاز کی
 دوکان پر بطور نمونہ پیش کر کے فرمائش کرتے ہیں کہ اس کپڑے کا
 ایک بڑا قیمتی ستھان نکال دو۔ حالانکہ اس ستھان اور اس
 کترن میں کچھ بھی نسبت نہیں ہوتی۔ ایسے ہی ہم ایک ادنیٰ
 اور حقیر نمونہ کی حیثیت میں ہندوستان کا تذکرہ کرتے

وقت اُس اعلیٰ درجی پاکستان کا ذکر کرتے ہیں۔ آخر ہم اپنے تمام وظائف شرعیہ مثلاً نماز، حج وغیرہ کو اُسی وقت معتبر و مستند سمجھتے ہیں جب وہ سنتِ رسول اللہ صلی اللہ علیہ وسلم کے موافق ہوں۔ تو کیا ایسا کہنے سے کوئی شخص یہ گمان کر سکتا ہے کہ ہماری نمازیں، اور ہماری عبادتیں اُسی درجہ اور اُسی مرتبہ کی ہوں گی جو سرور کائنات صلی اللہ علیہ وسلم کی عبادت کو حاصل تھا؟ ظاہر ہے کہ ہماری سینکڑوں برس کی عبادتیں بھی آپ کے ایک مرتبہ سبحان اللہ فرمانے کی برابر نہیں ہو سکتیں۔ لیکن موضوع استدلال میں تو ہر چیز کے لئے قرآن و سنت کی سند ہی پیش کی جاتی ہے۔ بہر حال عامہ نہیں لئے ایک قطعی فیصلہ کر لیا ہے کہ ہندوستان کے ایک حصہ کو پاکستان بنا جا جائے۔ جو اسلامی ثقافت و دیانت اور سیاست و حکومت کا آزاد مرکز ہو۔

نظامِ پاکستان

پھر جس طرح رات کی تاریکی آہستہ آہستہ کم ہوتی اور دن کی روشنی بتدریج پھیلتی ہے۔ یا جس طرح ایک پرانا مریض دھیرے دھیرے صحت کی طرف قدم اٹھاتا ہے۔ وہی ہمارا ہندوستان بھی اسی طرح پاکستان ہماری قومی صحت اور ہماری مکمل ترین آزادی کے نصف النہار کی

طرف تدریجی قدم اٹھائے گا۔

آخر مدینہ کا اعلیٰ پاکستان بھی تو اپنے عظیم الشان
مرتبہ کے موافق بتدریج ہی جد کمال کو پہنچا تھا۔ شروع
میں مکہ سے خاص خاص صحابہؓ مدینہ تشریف لے گئے جنہوں
نے سطح ہوار کی۔ آج ہندی پاکستان کے لئے بھی اکثر
غیر پاکستانی مسلمان آکر مقامی برادران اسلام کے تعاون
سے اسی کوشش میں لگے ہوئے ہیں۔

یہ غیر پاکستانی بے شک ترک وطن کر کے نہیں آئے
اور وہ سمجھتے ہیں کہ پاکستان کے قیام سے ہم کو براہ راست
وہ نفع نہیں پہنچے گا۔ جو پاکستانی مسلمانوں کو پہنچ سکتا ہے
پھر بھی وہ اپنی قوم کے دو تہائی سے زیادہ افراد کی
آزادی اور خوشحالی میں حائل ہونا نہیں چاہتے۔ بلکہ
بڑے خلوص و شوق سے ان کی آزادی میں ممانعت ہیں
اور اس کے لئے تدبیریں اور دُعاؤں کرتے ہیں۔ گویا
وہ زبانی حال سے کہہ رہے ہیں کہ جس طرح مکہ کے مہاجرین
کرام آخر مکہ کے مستضعفین کو وہاں چھوڑ کر اور اللہ
کے سپرد کر کے چلے آئے تھے۔ اور اپنے معابد وغیرہ کو
بھی ساتھ نہ لے جاسکے تھے۔

پاکستان کی حدود

آپ لوگ بھی ہم سے تھوڑی دیر کے لئے قطع نظر کر کے مکمل آزادی حاصل کر لیں، کیا بعید ہے کہ جیسے مدینہ کا پاکستان انجام کار فتح مکہ پر ملتی ہوا۔ اور سارے جزیرہ العرب کو اس نے پاکستان بنا دیا۔ اسی طرح یہ ہندوستان بھی اللہ کے فضل و رحمت سے وسیع تر ہوتا چلا جائے۔ بلکہ ممکن ہے کہ پاکستان کے طرز حکومت اور اس کے منصفانہ و فیاضانہ رویہ کو دیکھ کر خود ہندوستان یہ خواہش کرنے لگے کہ ہمارے ہاں بھی اسی پاکستانی نوع کی حکومت قائم ہو جائے۔ وماذا لک علی اللہ عزیز

یہاں تک میں نے پاکستان کی ضرورت یا اس کے استحسان پر مختصر کلام کیا ہے۔ اب میں وہ چند شبہات مع جوابات ذکر کرنا چاہتا ہوں جو پاکستانی اسکیم پر مختلف حیثیات سے کئے گئے ہیں۔ تاکہ یہ بحث بالکل تشدد نہ رہ جائے اس سلسلے میں سب سے پہلا سوال یہ پیدا ہوتا ہے کہ ہندوستان کے مسئلہ کا اطلین بخش حل کیا پاکستانی تجویز کے سوا کسی دوسرے طریق سے نہیں ہو سکتا۔ ”منشور“ کی ایک قریبی اشاعت میں اس کے فاضل مدیر نے بہت ہی سلیس اور معقول انداز میں اس پر بحث کی ہے۔ جس کا

اقتباس یہاں درج کیا جاتا ہے۔ کیونکہ اس سے زیادہ عام فہم اور سلجھے ہوئے الفاظ اس کی تفہیم کے لئے مجھے نہیں مل سکے۔ چنانچہ وہ رقمطراز ہیں۔

آل انڈیا یونین کا فریب

کہا جاتا ہے کہ کانگریس نے یہ تسلیم کر لیا ہے کہ مسلم اکثریت کے صوبوں کو داخلی حیثیت سے کامل حق خود ارادیت حاصل ہوگا۔ اور نیز یہ بھی کہ جو صوبے چاہیں وہ آل انڈیا یونین سے الگ ہو جائیں۔ ظاہر ہے کہ ان ہی صوبوں سے مسلم لیگ پاکستان بنانا چاہتی ہے۔ جب ان کا حق خود ارادیت تسلیم کر لیا گیا اور یہ بھی کہ جب یہ چاہیں تو الگ ہو جائیں۔ پھر اب اس اصرار کی کیا ضرورت ہے کہ پاکستان کو ایک جداگانہ آزاد اور خود مختار اسٹیٹ کی حیثیت سے اسی وقت تسلیم کیا جائے۔ مسلم لیگ یہ کیوں نہیں کرتی کہ اب کانگریس کے ساتھ شریک ہو کر ہندوستان کو برطانوی تسلط سے آزاد کرانے کے لئے جدوجہد کرے۔ اور جب ہندوستان آزاد ہو جائے تو مسلم اکثریت کے خود اختیار صوبوں کو آل انڈیا یونین سے الگ کر لے۔ اگر مسلم لیگ کو یہ خوف ہے کہ اس وقت ہندو مسلم اکثریت کے صوبوں کو الگ نہیں ہونے دیں گے اور وہ ہندوؤں کو اتنا طاقتور سمجھتی ہے کہ

وہ ایسا کر سکیں گے، تو پھر اگر اس وقت پاکستان کا ایک
جداگانہ حکومت کی حیثیت سے اعلان بھی ہو جائے۔ تو
ہندوستان سے انگریزوں کے جانے کے بعد مسلمان
پاکستان کی حفاظت نہ کر سکیں گے۔ مسلم لیگ کے اس اصرار پر
کہ اسی وقت پاکستان کے اصول کو تسلیم کرنے کا اعلان
کیا جائے۔ اور کانگریس کے ساتھ اشتراک عمل نہ کرنے
سے منی لفین پاکستان کو یہ بدگمانی ہے کہ مسلم لیگ پاکستان
اور مسلمانوں کے تحفظ کے لئے ہندوستان میں تیسری طاقت
یعنی حکومت برطانیہ کے تسلط کے بقا کی خواہش کرے گی۔
کانگریس نے یہ تسلیم کر لیا ہے کہ مسلم اکثریت کے صوبوں کو
داخلی حیثیت سے کامل حق خود ارادیت ہوگا۔ اور اگر وہ چاہیں
تو تمام ہندوستان کی مرکزی یونین سے علیحدگی کا بھی۔
اس کے معنی کیا ہوئے۔ اس کے سوا کچھ نہیں کہ ہندوستان
میں پہلے یونین یا فیڈریشن کے ماتحت حکومت قائم ہوگی۔
اختیار حکومت برطانیہ سے اسی یونین کو منتقل ہوگا۔ یعنی
مجموعی طور پر پورے ہندوستان کو کامل یا زیر سایہ حکومت
برطانیہ آزادی حاصل ہوگی۔ اس یونین کے ماتحت مسلم
اکثریت کے صوبوں کو داخلی حق خود ارادیت حاصل ہوگا۔
بالکل اسی طرح جیسے برطانوی نوآبادیات آسٹریلیا نیوزی لینڈ

کنیڈا۔ اور جنوبی افریقہ کو دولت مشترکہ برطانیہ کے اندر دہلی آزادی حاصل ہے اور آئین ویسٹ منسٹر کی رو سے برطانوی سلطنت سے علیحدگی کا حق بھی لازماً اس کا نتیجہ یہ ہونا چاہیے کہ مسلم اکثریت کے صوبے کچھ عرصہ آل انڈیا یونین کے اندر رہ کر تجربہ کریں کہ آیا وہ آزادی کے ساتھ اور مرکز کی مداخلت کے بغیر اپنے معاملات سرانجام دے سکتے ہیں یا نہیں۔

مسلم اکثریت کے صوبوں کی قوت

جب یہ ثابت ہو کہ مرکزی مداخلت مسلمانوں کو ان کی منشا کے مطابق حکومت نہیں کرنے دیتی تب وسطیہ کریں کہ ہم مرکزی وفاق سے الگ ہونا چاہتے ہیں۔ اس وقت صورت حال کیا ہوگی۔ یہ کہ مسلم اکثریت کے صوبوں کی علیحدگی کے حق کے نفاذ کی منظور میں، اور نفاذ مرکزی فیڈرل گورنمنٹ کے اختیار میں ہوگا۔ اور اس میں درجہ کے پاس فوج ہوگی۔ مسلم اکثریت کے صوبوں کے پاس جو داخلی طور پر خود اختیار ہوں گے۔ فوج نہیں ہوگی۔ یہ فیڈرل گورنمنٹ مسلم اکثریت کے صوبوں کی ان وجوہ کو غلط قرار دے کر جن کی بناء پر وہ علیحدگی چاہیں گے۔ اپنی عسکری قوت کے دباؤ سے مسلم اکثریت کے صوبوں کا یہ مطالبہ مسترد کرے گی۔

اور اگر وہ اس پر اصرار کریں گے تو فوج کے ذریعے ان کی سرکوبی کی جائے گی۔

کیا ہم آئے دن یہ نہیں سنتے رہتے کہ کنیڈا کا مل آزادی چاہتا ہے۔ اور نیوزی لینڈ کا مل آزادی چاہتا ہے۔ مگر انہیں یہ آزادی ویسٹ منسٹر اسٹیچوئرٹ کے باوجود حاصل نہیں ہوتی، برطانوی حکومت کے بیڑوں اور فوج کا مقابلہ کرنے کی ان میں سے کسی میں طاقت نہیں ہے۔ اور یہ سب مل کر متحدہ موافق قائم کریں۔ اس کی کوئی سبیل نہیں ہے۔ لہذا لٹکے ہوئے ہیں یہ ہی حالت مسلم اکثریت کے صوبوں کی ہو گی۔

ہرادران وطن کی قربانی کی حقیقت

کانگریس نہیں کہتی، مسٹر گاندھی نہیں کہتے۔ اس کا کوئی ہندو لیڈر دعویٰ نہیں کرتا کہ وہ اسلحہ سے جنگ کر کے انگریزوں سے ہندوستان کا اختیار حکومت چھیننا چاہتے ہیں چاہتے ہیں۔ کانگریس کی تمام جدوجہد اور تحریک ایک قسم کا آئینی ایچی ٹیشن ہے سول نا متابعت بھی اس سے زیادہ نہیں کانگریس کی ہر تحریک برطانیہ کی خدمت میں معروضات سے شروع ہوتی ہے۔ لہجہ گرم ہوتا ہے۔ یہ ہمیں تسلیم ہے۔ مگر وہ ہوتا ہے معروضہ ہی۔ اور ہر تحریک کا انجام بھی معروضات

ہی پر ہوتا ہے۔ کوئٹہ انڈیا یعنی تخلیہ ہند کا رزولوشن بھی مطالبہ
 ہی تھا۔ جو بات سخت لہجہ میں کہی جائے، وہ مطالبہ جو نرم
 لہجے میں کہی جائے۔ وہ معروضہ ہے۔ اس کے بعد جو کچھ ہوا
 وہ جاپان کی قوت کے بھروسہ پر تھا۔ کانگریسی حکومت برطانیہ
 سے اختیار مانگتے ہوئے جیل گئے اور اختیار مانگتے ہوئے
 جیل سے نکلے۔ ان کا یہ تئزل البتہ ساری دنیا نے دیکھا ہے کہ
 تخلیہ ہند کا مطالبہ کرتے ہوئے گئے اور عارضی حکومت کے لئے
 اسفوں نے شملے میں لارڈ ویول کے قدموں پر سر رکھا۔ حاصل کلام
 یہ ہے کہ انگریزوں کو ہندوستان سے بروردفع کرنے کا ارادہ
 ہے اور نہ اس کا سامان ہے۔ لہذا ہندوستان کو کامل یا نیم
 آزادی اگر ملنے والی ہے تو وہ انگریزوں کے دینے سے ملے گی
 اور انگریز ہی یہ اختیار اور آزادی کچھ ہندوستانیوں کے ایجنسی
 ٹیشن سے پریشان ہو کر، کچھ بین الاقوامی سیاسی حالات اور
 بین الاقوامی رائے عامہ سے متاثر ہو کر دیں گے۔ اگر یہ ہوتا
 کہ فوجیں پھرتی ہو رہی ہوتیں اسلحہ اور سامان حرب کا انتظام
 ہوتا اور انگریزوں سے کھلے میدان جنگ کے ہندوستان
 کی آزادی حاصل کی جاتی تو بلاشبہ مسلمانوں کو اس کی ضرورت
 نہ تھی کہ وہ اپنے حقوق اور مفاد کے متعلق پہلے ہندوؤں سے
 کوئی سمجھوتہ یا پاکستان کا اصول تسلیم کرنے کا مطالبہ کرتے تو

زیادہ سے زیادہ فوجوں کی تنظیم کرتے۔ زیادہ نقد اد میں اور
بہتر مسلم فوجیں اس کی ضمانت ہوتیں کہ ہندوستان میں مسلمان
آزادانہ ہوں گے اور ہندوان کے ساتھ نا انصافی نہیں کر سکیں گے

معروضات و مطالبات

جب صورت حال یہ ہے کہ ہندوستان کو جو کچھ ملنے والا
ہے وہ برطانوی پارلیمنٹ کے قانون سے ملے گا۔ تو مسلمانوں کو
اس کی کیا ضرورت ہے کہ وہ ہندو اکثریت کو اس کا موقع دیں
کہ ہندوستان کی خدمت کا اختیار و اقتدار اس کے حق میں
منتقل ہو۔ اور پھر مسلمانوں کو اس ہندو اکثریت سے معروضات
کرنے پڑیں۔ اس کے خلاف ایچی ٹیشن کرنا پڑے۔ اور ہندو اکثریت
مسلمانوں کے ساتھ اسی طرح پیش آئے جس طرح برطانیہ
ہندوستانیوں کے ساتھ پیش آرہی ہے۔ اس کو نوجہ ہے کہ
مسلمان یہ مطالبہ نہ کریں کہ پہلے ہندوستان کی تقسیم اور آزاد
خود مختار پاکستان کا اصول تسلیم کیا جائے اور جب برطانیہ کی طرف
سے ہندوستان کو اختیار حکومت منتقل ہو تو ہندوستان کے دونوں
علاقوں میں بہ یک وقت انتظامی عدالتی اور دفاع و تحفظ کے
نظامات قائم ہوں۔ اس صورت میں ہندوؤں کی کیا مجال ہے
کہ پاکستان کی آزادی سلب کرنے کا خیال بھی دل میں لائیں
ہندوستانی انگریزوں سے کیوں آزادی حاصل نہیں کر سکتے

کیا اس کے سوا کوئی دوسری وجہ ہے کہ انگریزوں کے پاس طاقت اور فوج ہے۔ ہندوستانیوں کے پاس نہیں ہے۔ اور برطانیہ کی طاقتور فوج کی موجودگی میں ہندوستانیوں کے لئے یہ ممکن نہیں ہے کہ وہ اپنی فوج بھرتی کریں اور اس کی تنظیم کریں مسلم لیگ یہ حماقت کر سنے کے لئے تیار نہیں کہ پہلے آل انڈیا یونین کو جس میں ہندوؤں کی اکثریت ہوگی۔ ہندوستان کا اختیاء حکومت و لادے۔ اس کی فوجیں مرتب کرادے اور اس کے مقابلے میں مسلم اکثریت کے صوبوں کی وہی حیثیت کر دے جو برطانیہ کے مقابلہ میں تمام ہندوستان کی ہے۔ آزادی کی حفاظت فوج اور اسلحہ جنگ سے ہوتی ہے۔ تعلیم اور شیڈوں سے نہیں ہوتی۔

پاکستانی تجویز پر ایک دوست کے کچھ شبہات

اب آخر میں بطور تنہیم فائدہ مناسب معلوم ہوتا ہے کہ میں اپنے ایک مخلص دوست کی وہ تخریبیہ بلفظ نقل کر دوں جو اس نے بہار سے مجھے لکھی تھی اور جس میں اکثر پیش آنے والے شبہات کو مختصر پیرایہ میں سمیٹ لیا گیا ہے۔ وہ لکھتے ہیں:-
مسلمانوں کے موجودہ تشدد و افتراق کو دیکھ کر سخت تذبذب ہے کہ ہم لوگوں کو کونسا راستہ اختیار کرنا چاہیے۔
مسلمانوں کو جمعیۃ علماء اسلام اور لیگ کی تجویز کے مطابق مطالبہ

پاکستان کا ساتھ دینا چاہیے یا جمعیتہ علماء قدیم کی متحدہ پالیسی کو بیک کہنا چاہیے۔ اس وقت مسلمانوں کے سامنے صرف دو راہیں ہیں۔ ایک متحدہ حکومت دوسرے پاکستان۔ جہاں تک ہم لوگوں نے غور و فکر کیا۔ اس نتیجہ پر پہنچے ہیں کہ پاکستان کی صورت میں مسلمانوں کے کئی نقصانات ہیں جو درج ذیل ہیں:-

پاکستان کی صورت میں مسلم اقلیت والے صوبے اکثریت والے صوبوں سے کٹ کر نہایت خطرناک اقلیت میں ہو جائیں گے۔ ہندو رام راج کے منصوبے کا غٹے بیٹھے ہوئے ہیں۔ وہ بہار و مدراس وغیرہ کے مسلمانوں کی مذہبی آزادی کو بتدریج سلب کر لیں گے۔ اور ہندوستان میں رام راج کا بول بالا ہو گا۔ تین کروڑ مسلمانوں کی مذہبی موت ہو گی۔ پانچ کروڑ مسلمانوں کے ہندو کے لئے تین کروڑ مسلمانوں کو اس طرح کفار کے حوالے کر دینا شرعاً جائز نہ ہو گا۔ ہجرت وغیرہ کی تجویز مہمل اور ناممکن العمل ہے۔ تین کروڑ مسلمانوں کی کھپت کہیں نہ ہو سکے گی۔ ہجرت کا ایک دفعہ تلخ تجربہ بھی ہندوستانی مسلمانوں کو ہو چکا ہے۔ جو ہجرت کے لئے کافی ہے۔ ارباب لیگ کا یہ کہنا کہ اگر مسلم اقلیت پر ظلم ہو گا۔ تو مسلم اکثریت کے صوبوں میں ہندوؤں سے اس کا بدلہ لیں گے۔ محض طفلانہ بات ہے جو عقل و شرع کے خلاف ہے۔ مدبرین کو تو ایسی باتیں سمجھول کر بھی نہ کرنی چاہئیں۔ اگر اکثریت والے

صوبوں میں قرآنی حکومت ہو جاتی۔ تو بھی خیر غنیمت تھا۔ مگر ہندوؤں
 کی اقلیت ایسی نہیں جیسی مسلمانوں کی ہے۔ بلکہ بعض بعض صوبوں
 میں ان کی تعداد تقریباً مساوی ہے۔ لہذا ان کے مساویانہ حقوق
 ہوں گے۔ ان کی مساوی نشستیں اور ملازمتیں ہوں گی۔ تو اس
 طریق حکومت کو حکومت اسلامیہ کیونکر کہا جاسکتا ہے، علاوہ
 بریں پاکستان ابھی تو یقیناً زیر سایہ برطانیہ ہو گا۔ پھر کافر کی
 سرپرستی میں قرآنی حکومت کا قیام چہ معنی دار ہے۔ یہ بات سمجھ
 میں نہیں آتی۔ غرض پاکستان کی صورت میں پنجاب و بنکال
 وغیرہ میں قرآنی حکومت تو نہیں ہو گی۔ مگر سی۔ پی و مدراس
 میں رام راج ضرور ہو کر رہے گا۔ اور وہاں کے ہندو شعائر
 اسلامیہ کو پامال کریں گے۔ اور مسلمانوں پر بدترین غلامی مسلط
 ہو جائے گی۔ معدنی اشیاء زیادہ تر ہندوستانی خطوں میں پائی
 جاتی ہیں۔ پاکستانی علاقوں میں بہت کم ہیں۔ اور یہ ہی علاقے
 زراعتی و صنعتی اعتبار سے ممتاز ہیں۔ لہذا پاکستان کے
 مسلمان اقتصادی اعتبار سے دن بدن کمزور ہوتے جائیں گے
 کیونکہ ہندوستان سے ان کو سروکار ہی نہیں ہو گا۔ پاکستان
 ہو جانے پر سب سے بڑی خرابی یہ ہے کہ انگریزوں کا قدم
 ہمیشہ کے لئے ہندوستان میں جم جائے گا۔ تاریخ شاید ہے
 کہ تفریق و باہمی نزاع ہی نے ہندوستان میں انگریزوں کو

بٹھانے اور بچنے کا موقع دیا ہے۔ پاکستان کی بنیاد ہی تفریق و تقسیم پر
 ہے۔ برٹش مہاراج کو ہندوؤں اور مسلمانوں کو لڑانے کا اچھا
 موقع مل جائے گا۔ اور ہمیشہ درپردہ شکار کھیلا جائے گا۔ دونوں
 قوموں میں تصادم ہوتا رہے گا۔ عصبیت لازماً پیدا ہوگی۔ نہ کبھی
 یہ لوگ متحد ہوں گے۔ نہ ہندوستان کی مکمل آزادی کا خواب
 شرمندہ تعبیر ہوگا۔ بلکہ چند سال کے بعد ہندوستانیوں کو نااہل
 ٹھیرا کر ان کی آزادی چھین لی جائے گی۔ ہندوستان بدستور
 غلام رہ جائے گا۔ ممالک اسلامیہ بھی برطانیہ کے پنجہ استبداد سے
 نہ نکل سکیں گے۔ حالانکہ آزادی خواہ مسلمانوں کا سطح فقط صرف
 ہندوستان ہی کی آزادی نہیں بلکہ تمام عالم اسلام کی آزادی
 مد نظر ہے۔

برما کی تفریق مؤیدین پاکستان کی عبرت کے لئے کافی ہے کہ
 برمیوں نے وطنی عصبیت پیدا ہو جانے پر ہندوستانیوں کے ساتھ
 کیسا برا سلوک کیا۔ پاکستانی حکومت کا زمام اختیار ایسے لوگوں
 کے ہاتھ میں ہوگا جو دین و مذہب سے دور کا بھی واسطہ نہیں رکھتے جن
 لوگوں نے اسمبلی جا کر سول میرج ایکٹ اور اس جیسے دوسرے لعنتی قوانین
 کو مسلمانوں پر مسلط کیا۔ اگر پاکستانی علاقوں کے ایسے نام نہاد مسلمان
 ایسے ہی خلاف شرع قوانین کا نفاذ کرتے رہے تو اس پاکستان
 سے اسلام اور مسلمانوں کو کیا فائدہ پہنچا۔

کانگریس کی مجوزہ متحدہ حکومت کی صورت میں گوہر خلیفہ
 المجموع مسلمان اقلیت میں ہوں گے۔ مگر ایسی خطرناک اقلیت
 نہ ہوگی۔ جیسی پاکستان کی صورت میں صوبہ جات سی۔ پی و مدر میں
 وغیرہ میں ہو جاتی ہے۔ پھر مسلمانوں کی حیثیت فریق کی ہوگی۔
 محکوم کی نہ ہوگی۔ اپنے حقوق کا تحفظ کر سکیں گے۔ جمعیتہ علمائے
 ہند کا مطالبہ تو یہ ہے کہ مرکزی اسمبلی میں مسلمانوں کی نشستیں
 مساوی کر دی جائیں۔ یعنی ۴۵ فی صدی ہندو و ۴۵ فی صدی مسلم
 اور ۱۰ فی صدی دیگر اقوام اس صورت میں مسلمانوں کی اکثریت
 والے صوبوں میں مسلمانوں کا اقتدار بھی ہو جاتا ہے۔ اور
 من حیث المجموع مسلمانوں کے محکوم ہونے کا خطرہ بھی دور
 ہو جاتا ہے۔ بتدریج مکمل آزادی کے لئے بھی راستہ صاف
 نظر آتا ہے۔ ممالک اسلامیہ بھی برطانیہ کے دستبرد سے نجات
 پاسکیں گے۔ اگر یہ شبہ ہو کہ اچھوت وغیرہ مل ملا کر پھر مرکز
 میں ہندوؤں کی اکثریت رہے گی۔ تو اس کا جواب یہ ہے کہ
 اگر اچھوت اور سکھ ہندوؤں سے قریب تر ہیں۔ تو پارسی
 اور عیسائی اہل کتاب ہونے کی وجہ سے مسلمانوں سے
 زیادہ مانوس ہیں۔ اپنے مفاد کی خاطر مسلمان بھی ان اقوام کو
 اپنا۔ نے کی کوشش کر سکتے ہیں۔

دریافت طلب یہ ہے کہ جمعیتہ علماء جدید اور لیگ اگر

واقعی آزادی خواہ جماعتیں ہیں تو جمعیتہ علماء ہند کی اس زیر
تجویز کا کیوں ساتھ نہیں دیتیں۔

۱۔ کیا اگر کانگریس جمعیتہ علماء کی ۴۵ فی صدی والی تجویز کو
منظور کر لے اور اس کا باضابطہ اعلان ہو جائے تو لیگ اور
جدید جمعیتہ اس کا ساتھ دے گی یا نہیں۔

۲۔ کیا لیگ ہائی کمانڈر نے جمعیتہ علماء اسلام کے ساتھ
اس قسم کا کوئی معاہدہ کیا ہے کہ شرعی امور میں علماء کی طرف
رجوع کریں گے ؟

۳۔ اگر کوئی معاہدہ اس قسم کا نہ کیا ہے تو اس کی کیا
ضمانت ہے ؟ کہ الیکشن کے بعد لیگ ہائی کمانڈر جمعیتہ علماء اسلام
سے اسی طرح منحرف نہ ہو جائے گی جس طرح ۱۹۴۶ء کے بعد
جمعیتہ علماء قدیم کے ساتھ نقص عہد کیا ؟

اگر ارباب لیگ نے جمعیتہ علماء اسلام سے کوئی اس قسم کا
معاہدہ کر لیا ہے تو اس کا باضابطہ اعلان ہونا چاہیے ممکن
ہے کہ اس اعلان کے بعد قدیم و جدید جمعیتوں میں اختلاف
باقی نہ رہے اور دونوں ایک ہی مرکز پر آجائیں۔

ہمارا جواب

اس تحریر کا جواب میری طرف سے حسب ذیل لکھا گیا ہے
پاکستانی صوبوں کے اعداد و شمار
پاکستانی تجوید اور جمعیت العلماء کے فارمولے کا فرق سمجھنے کے
لئے اولاً یہ ملحوظ ہے کہ ہر مسلم لیگ اکثریت والے صوبہ کا پاکستان
علیحدہ نہیں بنے گا۔ بلکہ پانچ چھ صوبوں کا ایک ہی پاکستان ہوگا
اس لئے پاکستان پر بحث کرتے وقت ہر صوبے کے جداگانہ
اعداد و شمار اور ان کی اکثریت و اقلیت کی بحث ہیکارستہ۔
اب یہ سمجھئے کہ صحیح تحقیق کے موافق پاکستانی صوبوں میں
مجموعی تعداد مسلمانوں کی سات کروڑ بیس لاکھ ہے۔ ہم
تقریباً سات کروڑ ہی فرض کئے لیتے ہیں اور غیر مسلم آبادی
پاکستان میں ڈھائی اور تین کروڑ کے درمیان ہے۔
اس کو بڑھا کر پورے تین کروڑ مان لیتے۔ پس مجموعی
جہشت سے مسلم اور غیر مسلم میں سات اور تین کی نسبت
ہوئی۔ گویا ستر فی صدی مسلمان اور تیس فی صدی غیر مسلم
اور اگر اس فتنہ کے حسنی ظن سے کام لیا جائے جو جمہیتی
فارمولا کی تقدیر پر آپ نے استعمال کیا ہے۔ تو

کیا بعید ہے کہ عیسائی بوجہ اہل کتاب ہونے اور سکھ بوجہ
 متحد ہونے کے اور اچھوت ہندو دھرم کے مقابلہ میں
 اسلامی مساوات و رواداری نیز پاکستان میں مسلم غلبہ
 کو دیکھ کر ہماری طرف آجائیں۔ ادھر آدھی باسی قوم
 کے کروڑوں افراد اسلام سے قریب تر اور پاکستان کے
 حامی ہونے کی بناء مشرقی حصہ پاکستان میں شامل ہو
 جائیں۔ پھر تو پوچھنا ہی کیا ہے۔ بہر حال میں سیاسی معاملہ
 میں اس طرح کی خیال آرائیوں کو چھوڑ کر تمام غیر مسلم قوموں
 کا "الکفر ملہ واحدہ" کے مطابق ایک ہی پلاک فرض کئے لیتا
 ہوں۔ تب بھی ستر مسلم اور تیس غیر مسلم فی صدی کا تناسب
 رہے گا۔ درآں حالیکہ آپ کے بیان کردہ جمعیتی فارمولا
 کے مطابق سارے ہندوستان کی مرکزی حکومت میں ۴۵
 مسلم اور ۵۵ غیر مسلم رہتے ہیں۔

یہ چیز عجائب دہریہ میں سے ہے کہ ہم ستر فی صدی
 رہتے ہوئے تو خسارہ میں رہتے ہیں اور جب ۴۵ فی صدی
 ہو جائیں تو فلاح و کامرانی کے خزانوں کی گویا سب کنجیاں
 ہمارے ہاتھ میں آجاتی ہیں۔ نیز ہماری صوبہ جاتی قلیل اکثریت
 جو آپ کے نزدیک غیر موثر اور ناقابل اعتداد ہے متحدہ حکومت
 کی صورت میں کس طرح موثر بن جائے جب کہ اوپر مرکز میں

بھی ہم اقلیت میں ہوں گے۔ اگر مسلم صوبجات میں وہ اکثریت
 سبب اثر ہی رہی تو صوبوں کی آزادی کا مطلب جمہیتی فارمولا
 کی بنا پر کیا ہوا۔ کیا کوئی عاقل اسے باور کر سکتا ہے کہ
 ہماری صوبجاتی حقوڑی سی اکثریت اس وقت تو کارآمد
 نہیں جب کہ اس کے مرکز حکومت میں ہم ستر فی صدی ہوں
 لیکن جب وہ اکثریت ایک ایسے مرکز کے ماتحت آ جائے
 جہاں ہم پینتالیس فی صدی رہ جاتے ہیں تو وہ نہایت
 محفوظ اور کارآمد ہو جاتی ہے۔ پھر اس پینتالیس فی صدی کو
 کو بھی اس خطرہ سے مامون نہ سمجھیے کہ بہت سے مسلمان
 اس وقت بھی ایسے نکل سکتے ہیں جو محض اپنی ذاتی اغراض
 و مفادات کی خاطر ہندوؤں کی دولت، تنظیم، اور اکثریتی
 حاکمانہ تفوق سے مرعوب و متاثر ہو کر ادھر چلے جائیں
 جب کہ بحالت راہنہ ہندو حکومت کے فقدان کے باوجود
 ایسا مشاہدہ کیا جا رہا ہے۔

ہندوستان کے مسلمانوں کی حیثیت

رہا یہ سوال کہ قیام پاکستان کی صورت میں ان دو
 ڈھائی کروڑ مسلمانوں کا کیا بنے گا جو ہندو اکثریت کے
 ماتحت رہیں گے۔ تو کیا آپ یہ سمجھتے ہیں کہ جس طرح ہم کو اپنی
 اس اقلیت کی فکر ہے۔ ہندوؤں کو تین کروڑ ہندو اقلیت

کے تحفظ کا کوئی احساس نہ ہوگا۔ جو پاکستان میں آباد ہوگی۔ اصل یہ ہے کہ تحفظ اقلیت کے اس دو طرفہ احساس اور پورے ملک کے مشترک دفاعی مسائل کی فکر ہی قدرتی طور پر وہ بنیاد ثابت ہوگی جس پر مضبوط معاہداتی سسٹم کے ماتحت دونوں قوموں کے عملی اتحاد و اشتراک کی عمارت قائم کی جائے گی۔ اور یا بھی تعاون سے مشترک فوائد حاصل کرنے اور مشترک مضار کو دور کرنے کے راستے نکلتے چلے آئیں گے۔ پاکستان میں ہم غیر مسلم اقلیتوں کو جس قسم کی مراعات کھے دل سے دیں گے۔ ہم توقع رکھیں گے کہ اسی قسم کی مراعات ہندوستان میں ہمارے مسلم بھائیوں کو ملیں۔ ہم پاکستان کا تحفظ اس لئے کر رہے ہیں کہ ملت اسلامیہ کا یہ ہیبت نجموئی اس میں فائدہ ہے پاکستان پر ہندوستانی مسلمانوں کا اتنا ہی حق ہے جتنا ہمارا ہے۔ کیونکہ وہ ہماری ملی جائے پناہ اور ان کا اخلاقی سہارا ہوگا۔

پاکستانی اور ہندوستانی مسلمانوں کا راستہ

ہمارا ہندوستان سے کٹ جانا ہندی مسلمانوں سے کٹ جانے کے مترادف نہیں سمجھنا چاہئے۔ مسلمانوں کے باہمی تعلقات کے راستہ میں جغرافیائی حدود بندی

کوئی شے نہیں۔ جنوبی افریقہ کا مسلمان اور بحر منجمد شمالی کا
 مسلمان ملتِ اسلامیہ کے محکم و استوار رشتہ میں منسلک
 ہونے کی وجہ سے ایک ہی جسم کے دو حصے ہیں۔ اس لئے
 ہم میں اور ہندی مسلمانوں میں کوئی بُعد نہیں ہو گا۔ کوئی
 چیز ہمارے راستے میں حائل نہیں ہو گی۔ ہم اپنے ہندو
 معترضین کو یقین دلاتے ہیں کہ ہمارے عزائم غاصبانہ نہیں
 پاکستان کے مسلم اور غیر مسلم اپنے ملک کی خوش حالی اور
 مصیبت میں برابر کے شریک اور حصہ دار ہوں گے۔ مسلمان
 جو اکثریت میں ہوں گے انشاء اللہ اپنے عمل سے ثابت
 کر دکھائیں گے کہ طاقت اور قوت ان کے دماغ میں
 نخوت اور غرور نہیں، بلکہ خدمتِ خلق کا جذبہ پیدا کر دیتی
 ہے۔ وہ انڈین نیشنل کانگریس نہیں کہ اقلیتوں کے جذبات
 سے اغوا کرے اور ان کے حقوق پا مال کر ڈالیں۔ وہ اپنے
 حقوق کی طرح براہِ ران وطن کے حقوق کی محافظت کرینگے
 اس لئے کہ ان کا مذہب اس میں امر کی تعلیم دیتا ہے،
 اور ان کی گزشتہ تاریخ ان کی اس قومی خصوصیت کی
 تفسیر ہے۔

اچھا اسے چھوڑیے۔ اکہنڈ ہندوستان کی صورت
 میں ملک کی پچاس مسلم اقلیت کا تحفظ کس طرح ہوتا ہے۔

اور کس طرح آئندہ ہوگا۔ اقلیت بہر حال اقلیت ہے۔
مرکز حکومت ایک ہو یا دو۔ ملکی حکومت ہو یا اجنبی۔ اقلیت
کو اکثریت کے برابر کر دینا تو کسی کی قدرت میں نہیں۔ اب
اگر دس کروڑ میں سے سات کروڑ مسلمان ہی راج
کی تیاری کرنے والے ہندوؤں کی گرفت سے آزاد اور
محفوظ ہو جائیں تو کیا یہ کوئی فائدہ کی چیز نہیں۔

ہندوستان کے مسلمانوں کی قربانی

آپ کو معلوم ہو گا کہ جناب رسول اللہ صلی اللہ علیہ وسلم
اور صحابہ کرام نے جب مکہ سے مدینہ کو ہجرت کی تو مکہ کے
معابد کو اپنے ساتھ اٹھا کر نہیں لے گئے۔ اور بے کس و
بے بس مستضعفین کو بھی وہیں چھوڑنا پڑا۔ جن کا ذکر قرآن
کریم میں موجود ہے۔

وَالْمُسْتَظْعِفِينَ مِنَ
النِّسَاءِ وَالْوِلْدَانِ
الَّذِينَ يَقُولُونَ
رَبَّنَا أَخْرِجْنَا مِنْ هَذِهِ
الْقَرْيَةِ الظَّالِمِ أَهْلُهَا
وَجَعَلْنَا مِنَ الَّذِينَ
وَجَعَلْنَا مِنَ الَّذِينَ

اور ان کے واسطے جو مغلوں
ہیں۔ مرد اور عورتیں اور
بچے جو کہتے ہیں اے رب
ہمارے نکال ہم کو اس
بستی سے کہ ظالم ہیں یہاں
کے لوگ۔ اور کہ دے
ہمارے واسطے اپنے

تَصِيْرًا - پاس سے کوئی حمایتی - اور

کر دے ہمارے واسطے اپنے پاس سے مددگار !

کفار مکہ ان ہی بعض مستضعفین کو بجز واکراہ مید ان بدر
میں مسلمانوں کے مقابلہ پر بھی کھینچ لائے تھے۔ تو کیا ان
تصورات و امکانات کی موجودگی میں حضور صلی اللہ علیہ وسلم
نے مدینہ کو پاکستان بنانے کا بنیاد ترک فرما دیا تھا۔ ہاں
ہوا تو یہ ہوا کہ قرآن کریم میں حق تعالیٰ نے تمام غیر مہاجر
مسلمانوں کے متعلق صاف اعلان کر دیا کہ

وَالَّذِينَ آمَنُوا وَلَمْ
يَرْهَبُوا مَا لَكُمْ مِنْ
وَلَا يَتَّخِذُ مِنْ شَيْءٍ حَتَّى
يَرْهَبُوا ۚ وَانْصَبُوا
لَمْ يَكُنِ الْدِّينُ فَعَلَيْكُمْ
ۚ الْتَصْرًا ۚ لَا عَلَىٰ شَوْمِ
بَيْنَكُمْ وَبَيْنَهُمْ مِيثَاقٌ -

اور جو ایمان لائے اور گھر
نہیں چھوڑا۔ تم کو ان کی رفتار
سے کچھ کام نہیں۔ جب تک
وہ گھر چھوڑ آئیں۔ اور اگر
وہ تم سے مدد چاہیں دین
میں تو تم کو لازم ہے مدد
کر لی۔ مگر مقابلہ میں ان لوگوں

کے کہ ان میں اور تم میں عہد ہو۔

دار الحرب سے ہجرت

آخر یہ مسئلہ تو اب بھی فقہاء کے نزدیک مسلم ہے کہ اگر
دار الحرب میں کفار ارکان دین کے ادا کرنے سے روک دیں

اور چارہ کار باقی نہ رہے تو ایسے ملک سے ہجرت کرنا بشر و ملہا واجب ہے۔ فرض کیجئے ایسی صورت آج کسی ملک میں پیش آجائے تو ہجرت کرنے والے مسلمان کیا اپنے معاہدہ و معاہدہ کو اٹھا کر اپنے ساتھ لے جائیں گے۔ یا غیر مستطیع مستضعفین کی وجہ سے ہجرت ترک کرنا ضروری سمجھیں گے؟ میں بتلانا چاہتا ہوں کہ ایسے صورت حالانہ میں علماء و امت نے وجوب ہجرت کا حکم دیتے ہوئے آخ ان مسائل کا حل کیا سوچا۔ کیا یہ ہی کہ ان سب کو اللہ کا سپرد کر کے چلے جائیں یا کچھ اور۔۔۔۔۔؟

پھر یہاں نہ تو سر دست ہجرت کا سوال ہے نہ کیا کر ڈر مسلمانوں کا حدود ایسا ہے کہ بالکل بے دست و ہو کر بیٹھ رہے۔ خصوصاً اس حالت میں جب کہ ان کے پڑوس میں مسلمانوں کا طاقتور پاکستان بھی موجود ہے اور اس کو ان کی امداد و تحفظ کا پورا خیال بھی ہو۔ پاکستانی خطہ دو سرری آزاد اسلامی ممالک سے متصل واقع ہوا ہو۔ خدا بے شک لوگ ہندو قوم سے اس قدر غائلت کیوں ہیں کہ کسی نے اس کی اکثریت کی غلامی سے نکلنے کا نام لیا اور وہ سمجھے کہ بس ہمارا خاتمہ ہوا۔ ایک مرتبہ کم از کم پاکستانی نظریہ کا تجربہ کر کے نو دیکھا

اگر ناکام رہے گا تو بھی یہ موقع تو ہر وقت حاصل ہے کہ پھر اپنے کرہنہ و اکثریت کی غلامی کے سپرد کردیں۔
 اسلئے یہ ہے کہ ابھی تک آزاد اور طاقتور پاکستان کا تصور ہر ان کے ذہن میں نہیں۔ ورنہ اس طرح کے رکیرا شبہات دقی نہ کرتے۔

ہی پاکستان کی مادی و اقتصادی وسائل کی بحث اور اس میں معذنیات وغیرہ کی قلت کا سوال۔ اس کا مختصر جواب خود مسٹر جارج الیو سی اٹلیڈ پریس آف امریکہ کے نمائندہ کو دینے ایک بیان میں دے چکے ہیں۔ سر سیرف کھیٹی کے دو ارکان سر ہومی مودی اور ڈاکٹر جان مٹھالی نے جو یادداشت پیش کی تھی۔ اس میں بھی پاکستان کے اقتصادی پہلو کا کچھ حل بتلایا گیا ہے۔

پاکستان کی اقتصادیات

بعض مسلمان ماہرین نے یہ بھی لکھا ہے کہ اس وقت جو قوم پاکستان اپنے نمصارف کے لئے مرکزی حکومت سے وصول کرتا ہے۔ ان سے کہیں زیادہ وہ مرکزی خزانہ میں داخل کرتا ہے۔ تو گویا مجموعی حیثیت سے ہم سب سے زیادہ سہتے ہیں۔ جب پاکستان علیحدہ ہو گا تو دولت کی وہ نہریں نکلا جھنا کے میدانوں کو سیراب کرتی ہے۔ پاکستان

میدانوں کو گلزار بنانے میں صرف ہوگی۔

اطلاعات سے پایا جاتا ہے کہ سندھ اور بلوچستان کے صوبہ سیات میں مٹی کے تیل کے چشمے برآمد ہوئے ہیں۔ اندازہ لگایا گیا ہے کہ یہاں سے اتنا تیل دستیاب ہو سکے گا جو کل ہندوستان اور پاکستان کے لئے کفایت کرے گا۔ علاوہ انہیں پاکستان کی زمین ہندوستان کی زمین سے زیادہ زرخیز ہے۔ اور اس میں ہر قسم کی پیداوار ہو سکتی ہے۔ بلوچستان کا ساحل (مکران کا علاقہ) پچھلیوں کے لئے مشہور ہے۔ اس صنعت کو بھی فروغ دیا جاسکتا ہے۔ جنگلات اور ان سے منافع مندوں کو بھی ترقی دی جاسکتی ہے۔ یہ ذرائع آمدنی گو سردست ہمارے لئے بالکل بیکار ہیں۔ لیکن ذرائع سے اقتصادی شعور اور تدبیر سے ریگزار کو باغ عدن بنایا جاسکتا ہے۔ گراں بار طرز حکومت اور ملازمین کے گرانقدر مشاہروں میں تحقیق کی جاسکتی ہے۔ ہمارے معدنی ذرائع بھی امید افزا ہیں۔ شمال مغربی علاقہ میں کوسٹل کی کمی ہے۔ لیکن جہاں تک اس کمی کا تعلق ہے ہمارے دریاؤں نے ہمیں اس سے بے نیاز کر دیا ہے۔ دریا تمام کسے تمام بر فانی پہاڑوں سے نکلتے ہیں۔ اور اپنے راستے میں پناہیں آبشار بناتے ہیں۔ جن سے بجلی کی بے پناہ قوت حاصل

کی جا سکتی ہے۔ جو آج کل ہائیڈرو الیکٹرک کے نام سے مشہور ہے۔ اسی قسم کے دوسرے پاور ہاؤس قائم ہو جانے سے اندازہ کیا جا سکتا ہے کہ بجلی کتنی وافر مقدار میں پیدا کی جا سکتی ہے اور ہم کس حد تک کوئلہ سے بے نیاز ہو سکتے ہیں کوئلے سے بے نیاز کرنے کے لئے مٹی کا تیل اور پٹرول بھی ہمارا معاون ہو گا۔ اور ان سب اشیاء کے استعمال سے معدنی، صنعتی اور زرعی پیداوار کو آسانی اور کامیابی کے ساتھ بڑھایا جا سکتا ہے۔ اب اگر ایسا نہیں ہو رہا تو اس کی وجہ محض یہ ہے کہ جن ہاتھوں میں پاکستان کی قسمت ہے وہ مخلص اور دیانتدار نہیں اور وہ دل سے پاکستان کو اپنا دست نگر اور محتاج بنانے کے خواہاں ہیں۔

پاکستانی صوبوں کی زر خیزی

ہم معترضین کی چشم بصیرت واکر نے کے لئے پنجاب کے سابق ذرائع نشر و اشاعت کیلورٹ کی مشہور تصنیف ”پنجاب کی دولت و فراغت“ سے مندرجہ ذیل اقتباس پیش کرتے ہیں۔

آل انڈیا فیڈریشن کا جزو بننے سے پنجاب پر اقتصادی موت طاری ہو جائے گی۔ اور اس کی تمام ذمہ داری ان لوگوں پر عائد ہوگی جو غیر پنجابی ہوں گے

مگر جو مرکز ہیں براجمان ہو کر مرکز کے مفاد کے لحاظ سے
 پنجاب کا خونِ شہیدانہ کی طرح پی جائیں گے۔ وفاقی دستور
 کے ماتحت تقسیم دولت کے جملہ وسائل اختیار کے ہاتھوں
 ہوں گے۔ ریورس۔۔۔ ڈاک اور تار۔۔۔ برقی اور
 بحری ذرائع ریل و سائل تمام کے تمام صوبائی مفاد
 تحت رہی کے حلقہ اختیار سے باہر ہوں گے۔ حتیٰ کہ پنجاب
 کی پیداوار کے لئے منڈیاں تلاش کرنا اور ان کو مناسب
 قیمتوں پر فروخت کرنا اور اس قسم کے دوسرے اہم کام
 ان کے سپرد ہوں گے جنہیں پنجاب سے کوئی بہتر روئے نہیں
 ہو گی۔ نرخوں کا تعین خارجی اثرات سے انجام پذیر ہو گا
 اور در آمد کے سلسلے میں پابلیسی سراسر مرکزی حکومت
 کی ہو گی۔ پنجاب کے لئے سب سے زیادہ خطرناک چیز
 بمبئی کے کارخانہ داروں کا وہ مہلک اثر ہے جس کے
 باعث وہ مرکزی حکومت کو محصولات کا لالچ دے کر
 تختہ صنعت پر آمادہ کر دیتے ہیں۔ اس کے بہاؤ اور تنومند
 باشندے۔۔۔ بمبئی کے فریب کار اور خود غرض تاجروں کے
 سامنے بیہوش ہوں گے۔ جن کی ہوس رانیوں نے
 پہلے ہی ہندوستان کو خطر سے دوچار کیا
 ہے۔ پنجاب فیڈریشن میں تقسیم کی حیثیت سے شامل رہے گا

اور نیشنل کمیشن کے ناخداؤں کو اس کی ترقی اور ترقی سے
 کوئی سروکار نہیں ہوگا۔ اور اگر پنجاب اپنی گزشتہ روایات کا
 تحفظ اور اقتصادی آبرو کی بقا چاہتا ہے تو اسے ضرور
 اکثریت پیدا کرنی چاہیے۔ اور وہ اکثریت دوسرے ہمسایہ
 زرعی صوبوں کو اپنے ساتھ ملا لئے سے ہو سکتی ہے۔
 مرکزی حکومت جب اپنے ذرائع آمدنی بڑھانے
 کے لئے اور بہیٹی کے تاجروں کی صنعت کو فروغ دینے
 کی خاطر بیرونی اشیاء کی درآمد پر سبھاری محصولات لگائیگی
 تو غیر محال بھی ہندوستان کی درآمد پر جو اب اسی قسم کی
 پابندی عائد نہیں گئے۔ اس کا لازمی نتیجہ یہ ہوگا کہ ہندوستان
 کی درآمد میں نمایاں کمی ہو جائے گی۔ اور چونکہ ہندوستان
 کی درآمد کا بیشتر حصہ خام اشیاء پر مشتمل ہے جو زیادہ تر
 پنجاب، سندھ وغیرہ جیسے زرعی صوبے مہیا کرتے ہیں۔
 اس لئے بائیکاٹ کی زور سیدھی ان صوبوں کی نہ فیصدی
 آبادی پر پڑے گی۔ جن کا روٹنگارا ان خام اشیاء کی
 پیداوار پر منحصر ہے۔ اور ان غلبہ سے کہ ان صوبوں کے
 جفاکش کسان تنگ رستی اور فلاکت کے مرض میں مبتلا
 ہو کر راہی ملک بقا ہوں اور ان کی سرسبز اور لہلہائی
 کھیتیاں ہمیشہ کے لئے بھڑاں کی نذر ہو جائیں۔

برمانے علیحدہ ہو کر اپنا مستقبل محفوظ کر لیا ہے
اب زرعی صوبہ جات کے لئے اپنی یقینی بربادی سے
بچنے کی واحد صورت یہی ہے کہ وہ صنعتی صوبہ جات
سے علیحدہ ہو کر اپنی جداگانہ فیڈریشن قائم کریں۔

اگر پنجاب، سرحد، بلوچستان اور سندھ اور
وہ ریاستیں جو این۔ ڈبلیو۔ آر (شمال مغربی ریلوے)
سے ملحق ہیں۔ اپنی علیحدہ فیڈریشن قائم کر سکنے میں،
کامیاب ہو جائیں تو وہ ان خطرناک نتائج سے بچ سکتے
ہیں جو لازمی طور پر اسٹیفن مرکزی حکومت کی تجارتی
حکمت عملی کے طفیل میں سبگتے پڑیں گے۔

ابھی چند روز ہوئے ایک مضمون پاکستان کی
اقتصادی و سیاسی پوزیشن کے عنوان سے جناب
بایورام شرمانے شائع کرایا ہے۔ جو معلومات
سے لبریز ہے۔ اس کا اقتباس بھی ذیل میں درج
کیا جاتا ہے۔

ہمارے صوبوں کی معدنیات

کسی ملک کی اقتصادی حالت کا جائزہ لینے کے لئے
بنیادی طور پر تین چیزیں سامنے ہوتی ہیں۔ اول اس ملک کی

آبادی۔ دوسرے معدنیات۔ تیسرے زرعی پیداوار۔
 آبادی کے لحاظ سے شمال مغربی پاکستان کی آبادی تقریباً
 ۳۱ کروڑ اور شمال مشرقی پاکستان کی آبادی ۱۶ کروڑ
 کے لگ بھگ ہے۔ جو یورپ کے سب سے بڑے ملک
 روس کو چھوڑ کر یورپ کے تمام ممالک سے زیادہ ہے
 یعنی سات کروڑ کی آبادی یورپ کے کسی ملک کی بھی
 نہیں ہے۔ اور غالباً یورپی ریشیا (RUSSIA) کی بھی اتنی
 نہیں ہے۔ اس لئے آبادی کے لحاظ سے پاکستان ایک
 بہت بڑا طاقتور ملک ہے۔ اس کے باشندے نہایت
 خوبصورت، لالہ، مضبوط اور سڈول جسم کے ہوتے
 ہیں۔ ہندوستان کی موجودہ فوج میں ساٹھ فی صدی
 آبادی اسی خطہ پاکستان سے لی جاتی ہے۔ اس کی
 آبادی قدرتی طور پر سپاہی ہے۔ اور اس سات کروڑ
 آبادی میں سے تقریباً دو کروڑ فوج تیار ہو سکتی ہے
 معدنیات کے لحاظ سے ہمالیہ پہاڑ کا بیشتر حصہ پاکستان
 میں سے گزرتا ہے۔ جو ریسرچ کرنے پر معدنیات
 سے بھرپور ہے۔ نمک (کھیوڑہ) اور مٹی کا تیل (اٹک)
 پنجاب میں کافی مقدار میں موجود ہے۔ اور سیمنٹ کے لئے
 بھی یہاں بہت بڑا وسیع میدان ہے۔ کوئلہ کی کمی مشرقی

بنگال سے پوری کی جا سکتی ہے۔ جہاں ہائیڈرو ایکٹرک
 پاور دنیا کی بہت بڑی ایکٹرک پاورز میں سے ایک ہے
 جس سے نیشنل لائٹن پر بہت بڑا کام لیا جا سکتا ہے۔ جو
 پاکستانی باشندوں کے لئے بہت بڑی خوش حالی ^{نہایت}
 بن سکتی ہے۔ عمارتی لکڑی پنجاب میں ضرور ملے گی۔
 بہت زیادہ پیدا ہوتی ہے۔ اس لئے معدنیات کے
 اعتبار سے پاکستان کا علاقہ کچھ کم زیر خیر نہیں ہے۔ زرعی
 اعتبار سے پاکستان دنیا کا بہترین خطہ ہے۔ پاکستان ان
 آٹ بھی دنیا کا بہت بڑا گندم پیدا کرنے والا ملک ہے
 حالانکہ ابھی سائنٹیفک طور اور نیشنل طریقہ پر گندم کی
 کاشت کا کوئی انتظام نہیں۔ اگر سائنٹیفک اور نیشنل
 طریقہ پر گندم کی کاشت کا انتظام کر لیا جائے اور اس
 کے خشک علاقوں میں آبپاشی کا انتظام ہو جائے تو جیسا
 پاکستان دنیا میں سب سے زیادہ گندم پیدا کرے گا
 ملک ہو سکتا ہے۔

ہماری صنعت و تجارت

کشمیر اور بلوچستان کے خشک اور سرد جات پاکستان
 کی آبادی کی صحت اور خوش حالی پر بہت معاون ہو سکتے
 ہیں۔ نیز کشمیر کی جڑی بوٹیوں (MEDICINAL PLANTS) سے بہت

زیادہ مالی فائدہ اٹھایا جاسکتا ہے۔ کشمیر کی اولین پالیسی
 دستکاری کو، آرگنائز کر لیا جائے تو سیو کے کٹا کر مال
 مال کیا جاسکتا ہے۔ دودھ، گھی اور مکھن کے لئے مویشی
 انسانی زندگی کی جان ہیں۔ اور یہ بات ہر شخص پر عید
 ہے کہ پنجاب کے پاکستانی علاقہ میں بہترین مویشی یا بے
 جاتے ہیں۔ اس علاقے کی گائے جھینسیں اور بکری بہت
 زیادہ دودھ دیتی ہیں۔ اونٹ، وریل، زرش، بوموں
 میں بہت مضبوط اور کارآمد ہیں۔ اور سچ پوچھئے تو گھوڑا
 جو سواری کے لئے بہترین جانور ہے۔ ملتان اور سندھ
 کے سوائے ہندوستان میں اور کہیں ہوتا ہی نہیں۔ کسی
 ملک کا محل وقوع بھی اس کی ترقی میں خاص اہمیت رکھتا
 ہے۔ مثلاً اگر کوئی ملک وحشی ممالک کا ہمسایہ ہے تو اس
 کے لئے ترقی کے موقعے بہت کم ہیں۔ اگر سمندر نہ لگتا ہو تو
 تدریجی نقص و حرکت کے ذرائع موجود نہ ہوں تو وہ ملک
 تجارتی لحاظ سے ترقی یافتہ نہیں ہو سکتا۔ آئیے شمالی
 مغربی پاکستان کا محل وقوع دیکھئے۔ ایک طرف افغانستان
 و روس۔ دوسری جانب ایران۔ اور ایک طرف بحیرہ
 عرب واقع ہے۔ افغانستان کے ساتھ تاجک کے
 ساتھ میں پھل اور میوے لئے جاسکتے ہیں۔ اور مشرقی

مقبوضات بھی اپنی ضروریات کے مطابق پورا اناج پیدا کرنے کے اہل نہیں ہیں۔ اس لئے روس (RUSSIA) سے اناج کے مقابلہ میں مشینری لی جاسکتی ہے۔ روس، افغانستان ایران اور افریقہ سے براہ راست تعلق ہے۔ کراچی جو کمرشل اور فوجی نقطہ نگاہ سے ہندوستان کی واحد بندرگاہ تصور کی جاتی ہے۔ پاکستان میں واقع ہے۔ جس سے گندم اور کپاس برآمد ہوتی ہے۔ سودیشی نقطہ نگاہ سے بمبئی کی بندرگاہ جو بدیشی مال درآمد (IMPORT) کر کے ملک کو اقتصاداً لوٹ کا شکار بناتی ہے۔ بالکل ناکارہ ہے۔ اندرونی نقل و حرکت کے لئے پاکستان میں ریل کا جال بچھا ہوا ہے۔ نیز دریاؤں سے کامیاب طور پر تجارتی نقل و حرکت کی جاسکتی ہے۔ پاکستانی خطہ میں نہ صرف بڑے بڑے دریا بہتے ہیں۔ بلکہ ہندوستان کو میراب کرنے والے دریا گنگا اور جہنا بھی اسی پاکستان کی سرزمین سے نکلتے ہیں۔ اگر ان کے منبع پر سائٹیفک طریق سے کام لے کر گنگا اور جہنا کا پانی ستلج اور بیاس میں منتقل کر دیا جائے۔ تو پاکستان کا کوئی نہ کوئی سیراب ہو سکتا ہے۔ دریاؤں کے رُخ بدلنے کا کامیاب تجربہ امریکہ میں ہو چکا ہے۔ پاتا مہ نہر کے بناتے وقت ایک دریا کا پانی کئی سالوں دوسرے راستے سے خارج کیا گیا تھا

اب شمال مشرقی پاکستان کو لیجئے۔ اس میں کوئٹہ بہ افراط ملت ہے۔ بلکہ ہندوستان کی آج تمام ضروریات، بنگال کے کوئلے سے پوری ہو رہی ہیں۔ بنگال اپنی ضروریات سے کہیں زیادہ چاول پیدا کرتا ہے۔ اور پٹ سن، اس کی خاص انڈسٹری ہے۔ اگر اسے نیشنل لائن پر چلایا جائے تو تمام مشرقی پاکستان محض پٹ سن کے علاقے سے مالا مال ہو سکتا ہے۔ اس سرزمین کو بھی بڑے بڑے دریا سیراب کرتے ہیں۔ جو تجارتی نقل و حرکت کے لئے بھی بہت مفید ہیں۔

پاکستان کی بندرگاہیں اور باہر کی دنیا

کلکتہ ہندوستان کی سب سے اہم بندرگاہ ہے۔ اور اس کی کھاڑی بنگال کے جہازوں کے لئے محفوظ ترین بندرگاہ ہے۔ جو پاکستان کی ایک بہت بڑی بحری قوت بننے میں مدد دے سکتی ہے۔ اور اس سے پٹ سن کے مصنوعات اور چاول وغیرہ کی برآمد آسٹریلیا، ملائیا اور سنگاپور کو کی جاسکتی ہے۔ اور ادھر سے سہاڑا، جاوا جو آبادی کے لحاظ سے پاکستان ہی ہیں۔ ان کے مسالیمہ جات براستہ کلکتہ درآمد کر کے ہندوستان میں برآمد کئے جاسکتے ہیں اور پھیلی بھی اندرونی ہند میں برآمد کی جاسکتی ہے۔ سب سے

معرکہ کی بات یہ ہے کہ ہندوستان کی دو طرفہ سرحد پاکستان
 کے ہاتھ میں ہے۔ اس لئے چین، روس، تبت، افغانستان کو
 براہ راست پاکستان سے معاہدات کرنے ہوں گے۔
 اور ان عہد ناموں کی وجہ سے پاکستان کو بین الاقوامی
 طور پر ایک بہت اہم ملک بنا دینی ہے۔ مندرجہ بالا احسن
 کی روشنی میں ہیں اپنے بھائیوں کو درست درپٹا ہوں کہ
 یہ ہندوستانی موٹی باتیں ہیں۔ جو بین الاقوامی نہیں۔ اگر ان کا
 بغور مطالعہ کیا جائے، تو ایک بغیر جانبدارانہ آدمی یہ
 نتیجہ نکالتا ہے کہ ہندوستان ہے کہ پاکستان، اقتصادی
 معدنی اور زرعی طور پر ہندوستان سے کہیں زیادہ
 بہتر پوزیشن میں ہو گا۔ اور شاہد ہندوؤں کے دل
 میں یہی جذبہ کام کر رہا ہے کہ پاکستان کی عینگی سے
 ان کی اپنی اقتصادی پوزیشن کو بہت نقصان پہنچے گا۔
 اور اس جذبہ کے اظہار کو وہ پاکستان کی، اقتصادی
 اور سیاسی نقصان سے تعبیر کرتے ہیں۔

برادران وطن کی کھرا مہٹ

ابھی حال ہی میں ایک مسلمان اخبار نے پاکستان
 کے متعلق ہندو کے اقتصادی نقطہ نظر کی توضیح ان الفاظ
 میں کی ہے۔ ہندو سوچتا ہے کہ تجارت و ریش کے ساتھ

ملایا، جاو... برسا، چین، جاپان اور آسٹریلیا کی تمام
 تجارت کلکتہ کی بندرگاہ سے ہوتی ہے۔ بنگال میں پاکستان
 بن گیا۔ نو یہ سب تجارت گئی۔ عرب، ایران اور عراق
 کی سب سے بڑا ذریعہ کراچی ہے۔ ایران اور موصول کا
 تیل کراچی کے قریب ہے۔ اور برما کا تیل کلکتہ کے
 قریب ہے۔ اگر بنگال و سندھ میں پاکستان بن گیا۔ تو
 یہ سب تجارتیں بھی گئیں۔ عراق، ایران، اور برما
 کے تیل کی کمپنیاں پاکستانیوں کے ہاتھ آسکتی ہیں۔
 اس صورت میں ہندو کا کیا بنے گا۔

ہندو سوچتا ہے کہ کشمیر کے میوے گئے، کابل
 کے سرسے گئے۔ چین کے انگور گئے۔ افغانستان کے
 خشک میوے کی تجارت گئی۔ بنگال کا چاول اور جوت
 گیا۔ پنجاب کی اجناس گئیں۔ برما عراق اور ایران
 اپنے تیل کے لئے اپنی ہمسایہ پاکستانی بندرگاہوں
 (کراچی، کلکتہ) کو ترجیح دیں گے۔ تیل بھی ہوگا۔ ہندوستان
 میں کسی بھی دوسری جگہ تیل نہیں ہے۔ ان دردناک حالات
 میں ہندوؤں کا کیا بنے گا۔

اچھا ان سب باتوں کو۔ سننے دیجئے۔ پھر کیا
 ہوئی قوم اپنے موجودہ اقتصادی و سماجی کی قلت پر

نظر کر کے غلامی کی ذلت کو آزادی کی زندگی پر ترجیح دی گئی
 آپ سرحدی آزاد قبائل کا حال نہیں دیکھتے کہ وہ اتنی
 بڑی قاہر سلطنت کے مقابلہ میں باوجود انتہائی بے
 سروسامانی کے کب سے اپنی آزادی کو قائم رکھے
 ہوئے ہیں۔

انگریز کی غلامی

اگر آپ کی سب جگہیں صحیح مان لی جائیں تو اس کا
 نتیجہ یہ نکلے گا کہ ہندوستان کے مسلمان کو کبھی اور کسی
 جگہ ایسا ارادہ اور نیت ہی نہ کرنی چاہیے کہ وہ ہندو
 اکثریت کے یہ رنگین رہنے اور ان سے حقوق تحفظات
 کی مہیچ مانگنے سے انکار کرے۔ آپ نے یہ بھی خوب
 کہی کہ پاکستان ماننے کی صورت میں انگریز کی دائمی
 غلامی سب پر مسلط رہے گی۔ کیا آپ نے پڑھا نہیں
 کہ بار بار قائدین لیگ اعلان کر رہے ہیں کہ آج کانگریس
 مسلمانوں کا یہ منصوبہ اور صحیح مطالبہ تسلیم کر لے تو کل
 صبح کا آفتاب طلوع ہوئے سے پہلے دونوں قومیں کامل
 تہاؤں اور وسعت عمل کے ساتھ آزادی کی جنگ دشمن
 بدوش ہو کر لڑیں گی۔ بلکہ مسلمان اس میں پیش پیش رہیں گے
 اب اگر ہندو کا یہ دلی مشاوری نہ ہو کہ ملک کو اجنبی غلامی

آزاد کرائے۔ بلکہ یہ ہی مقصد ہو کہ مسلمانوں کو دائیہ اپنی اکثریت کا محکوم رکھے تو وہ ہی آزادی ملک کے راستے میں سنگِ راہ بنے گا۔ اور مسلمان آزادی حاصل کرنے کے لئے کوئی دوسرا راستہ اختیار کرنے پر مجبور ہوں گے مطالبہ پاکستان کا انکار کر کے انگریز کو یہ تو قلع تو خود ہندو دے رہا ہے کہ وہ ہم کو باہم ٹکراتا اور لڑاتا رہے۔ دونوں قوموں کی یہ یک وقت آزادی تسلیم کر لینے سے تو آپس کے سب جھگڑے مٹ جائیں گے اور دونوں ایک دوسرے کے احساسات کی قدر کرنا سیکھیں گے۔

بیشک انگریزی حکومت یا اختیار خود اپنے مفاد کو ترک نہیں کر سکتی۔ لیکن اگر حکومت ہندوستانیوں کو تو بناتی ہے تو وہ خود اُن کو کیوں بنتے ہیں۔ ان کو لازم ہے کہ بیجا تعصبات اور تنگ نظریوں سے بالاتر ہو کر فراخ دلی کے ساتھ معاملہ کرنا سیکھیں۔ اور ایک دوسرے کے صحیح اور جائز احساسات کی رعایت اور قدر کرے اور ہر ملکی حکومت کے جال میں نہ پھنسے۔

پاکستان کا قانون

یہ کہنا حیرت انگیز ہے کہ پاکستان کی حکومت ایسے

اوگوں کے ہاتھ میں آئے کی جو دین و مذہب سے دور کا
 واسطہ بھی نہیں کہتے۔ اور اپنی حکومت میں سول میرج
 جیسے قوانین بنائیں گے۔ میں کہتا ہوں کہ آپ لوگ پاکستانی
 حکومت ایسے ہاتھوں میں جا رہے ہیں کیوں دیتے ہیں
 یہ قصور تو آپ کا ہے۔ آج اگر تمام علماء و زعماء اس کے
 لیگ میں آجائیں گے۔ صحیح الفہم اس وقت کے
 مسلمانوں کو اس کا فائدہ ہوگا۔ بہر اکثریت آپ کی ہے۔
 آپ ہر طرح کی اصلاح چاہیں۔ کی طاقت کو ساتھ لے کر
 کر سکیں گے اور اپنی اصلاح ہوئے کی اتنا ہیہ پر فائدہ
 عدا صر کو نکال دیا کریں گے۔ بہر حال اس مشکوک کا
 واحد حل یہ ہے۔ ورنہ کیا ہندو اکثریت کی حکومت آپ
 یہ امید کر سکتے ہیں کہ وہ ہمارے دین و مذہب کے
 تحفظ کی ضمانت و کفیل ہوگی۔ اگر کلمہ پڑھنے والوں
 سے آپ اپنی مذہبی بات نہیں منوا سکتے تو کئے ہوئے
 کا فروں سے کس طرح تسلیم کرائیں گے۔
 کانگریسی وزارتوں کے زمانے میں جو دردناک مظالم
 ہوئے۔ اسٹیں پچوڑ کر کیا وارد ہوا سکیم ہی آپ کا نگرہ
 سے ماسوخ کر رہے ہیں کیا میاب ہو گئے جس کی بہرہ و عزت
 تمام مسلمین جہاں عتوں نے متفقہ طور سے کی

جمعیتہ العلماء سے ہند کا فارمولا

کیا جمعیتہ العلماء کا موجودہ فارمولا ہی کانگریس اور دوسری اقوام متعلقہ سے منظور کرایا ہے۔ یا محض ہوا پر قلعہ تعمیر کیا جا رہا ہے۔ پہلے جمعیتہ العلماء ہند کا فارمولا کانگریس وغیرہ سے تسلیم کرائے۔ تب دوسری مسلمان جماعتوں سے دریافت کیجئے کہ تم اسے تسلیم کرتے ہو یا نہیں۔ عجیب بات ہے کہ کانگریس میں دوسری اقوام غالبہ کی شرکت کے لئے تو ہم کو معاہدہ کی ضرورت نہیں مگر مسلم لیگ میں شریک ہونے یا اس کی تائید کرنے کے لئے جس کا دروازہ تمام مسلمانوں کے لئے کھلا ہوا ہے۔ پہلے معاہدہ کی ضرورت ہے۔ گویا مشرکین کی بات پر تو ہم اعتماد کر سکتے ہیں۔ لیکن مسلمانوں کے ساتھ کسی درجہ میں بھی حسن ظن باقی نہیں رکھ سکتے۔ مسلم لیگ کے شائع شدہ دستور میں یہ دفعہ موجود ہے کہ مسلمانوں کے تمام تمام شرعی معاملات میں سنیوں کے علمبرار اور شیعوں کے مجتہدین کی رایوں کو معتبر رکھا جائے گا۔ پھر سب وعدے اور اعلانات کی پابندی کرانا کسی طاقت ہی سے ممکن ہے مسلم لیگ میں جمہور اہل اسلام کی طاقت کو ساتھ لے کر وعدے وفا کرنے کا ہر وقت موقع ہے۔ کانگریس میں

کبھی یہ امکان ہی نہیں۔ بجز اس کے کہ اکثریت اپنے لطف و
 کرم سے ہم کو بھی زندہ رہنے کا حق عنایت فرمادے۔ کیا
 اس قدر واضح اور کھلی ہوئی حقائق کی موجودگی میں کوئی
 مسلمان بشرط سداستی ہوش و حواس یہ گمان کر سکتا ہے کہ
 چند متفرد و منتشر مسلمانوں کا کانگریس میں شریک ہو کر مسلم
 لیگ کے خلاف محاذ بنانا صحیح ہوگا۔ بار بار سوچئے اور
 فہم و دیانت سے کام لیجئے۔ کیا بعید ہے کہ حق تعالیٰ صحیح
 حقیقت سب کے دلوں پر منکشف فرمادے۔ اور جو موقع
 حسن اتفاق سے کلمہ گو یوں کی تنظیم کا کفار مجاہدین کے
 مقابلہ پر اس وقت اللہ کی رحمت سے ہاتھ آگیا ہے۔
 وہ ضائع نہ جائے۔ سب مسلمان یک دل و یک زبان ہو کر
 اپنا متفقہ مطالبہ حکومت اور کانگریس دونوں کے سامنے
 رکھیں تو کس کی مجال ہے کہ دس کروڑ فرزندان توحید کی
 پُر قوت و پُر ہیبت آواز کو یوں ہی بے اعتنائی سے ٹھکرا
 دے۔ اور اگر ایسا ہو بھی تو کیا کوئی کہہ سکتا ہے کہ اسے
 ٹھکرانے کے بعد وہ دنیا میں چین سے بیٹھ کر حکومت کرتے رہینگے
 جمہور مسلمانوں کا مطالبہ

یاد رکھیے مسلمان اب بیدار ہو چکے ہیں۔ اس نے اپنی
 منزل مقصود معلوم کر لی ہے۔ اور اپنا نصب العین خوب

سمجھ لیا ہے۔ وہ اس رستے میں جان و مال نثار کرنے سے
 بھی دریغ نہیں کرے گا۔ خوش قسمتی سے بہت سے علماءِ ارامت
 اور اکثر مشائخِ طریقت نے مذہبی نقطہ نظر سے پاکستان کی
 حمایت و تائید کا بیڑا اٹھایا ہے۔ اور وہ اپنے پیروؤں کو
 برابر تلقین کرتے رہے ہیں کہ پاکستان اور مسلم لیگ کو کامیاب
 بنانے کی انتہائی سعی کریں اور کسی رکاوٹ کو خاطر میں
 نہ لائیں۔ کیونکہ اس وقت یہ مسلمانانِ ہند کی موت و حیات کا
 مسئلہ ہے۔ اب ہم مضمون پاکستان کو چودھری رحمت علی
 صاحب کے الفاظ پر ختم کرتے ہیں جو تہ کی کی شہرِ آفاق
 خاتونِ خادرہ ادیب خانم کی کتاب ”دروہِ ہند“ سے ماخوذ
 ہیں۔ انھوں نے اسلامی ہند کی سیاست پر تبصرہ کرتے
 ہوئے پاکستان نیشنل تحریک پر ایک باب باندھا ہے اور
 اس سلسلہ میں چودھری صاحب سے پیرس اور لندن میں
 دو دفعہ ملاقات کی ہے۔ اور پاکستان کا باب انھی ملاقاتوں کا
 نتیجہ ہے۔ اس باب میں سے ہم چند سطور ذیل میں درج
 کرتے ہیں: ”ہماری تجویز ایک آزاد اور علیحدہ پاکستان
 تصور ہے جو شمال کے پانچ صوبوں پر مشتمل ہے اور جو
 سیاسی درجہ دیگر مہذب اقوام کے برابر ہوگا۔ ہمارا مقصد
 ہے کہ یہ حل دونوں قوموں (پاکستان کے مسلمان اور

ہندوستان کے ہندو اسکے لئے آبرو مند اندہ زندگی کا تحفظ
 کرے گا۔ اور دونوں کو برطانوی شاہنشاہیت کا آلہ
 کار بننے سے بچائے گا۔ ہم مسلمانوں کا ہندو اکثریت میں مدغم
 ہو جانا ایسا سی موت نے مترادف ہو گا۔
 ملی خود کشی کے معنی؟

”کیا تاریخ عالم میں ایسی ایک بھی مثال ملتی ہے کہ ایک
 قوم نے ہمسایہ قوم کے اتحاد کے لئے ملی خود کشی کی ہو۔
 شکست ایک بری چیز ہے۔ لیکن بغیر مقابلہ کے ہتھیار ڈال دینا
 گناہ عظیم ہے۔ ہم جانتے ہیں کہ برطانوی راج اور ہند
 وطن پرستی اپنی مخصوص مصالح کی خاطر ہم سے متحد ہندوستان
 کے نام پر قومی خود کشی کی توقع رکھتی ہے۔ لیکن ایسا ہونا
 قبیل مسالوات سے ہے۔ ہندوستان کو متحد کرنا علیحدہ بات
 ہے۔ لیکن پاکستان کو غصب کرنا اور بات یہ ہم کبھی گوارا
 نہیں کر سکتے۔۔۔۔۔ ہم تسلیم کرتے ہیں کہ ہم کشمکش حیات میں
 چند در چند مصائب میں مبتلا ہیں۔ لیکن یہ درخشاں حقیقت
 ہم فراموش نہیں کر سکتے کہ ہمارے آبا و اجداد نے اس
 سرزمین میں ان سے کہیں زیادہ عظیم الشان مصائب کو
 جو اٹھادی اور کامیابی سے مقابلہ کیا تھا۔ ہمارا مستقبل پاکستان
 سے وابستہ ہے۔ اور ہم اسے زندگی اور موت کا سوال سمجھتے ہیں

ہمارا عقیدہ ہے کہ تقدیر نے ہمیں پاکستان کے تحفظ کے لئے
 انتخاب کیا ہے۔ اور یہ چیز آئندہ نسلوں کو ورثہ میں ملے گی
 امروز شاید ہمارا مذاق اڑائے۔ لیکن ہمارے آنکھیں صبح فردا
 کے اس دلفریب خندہ کا نظارہ کر رہی ہیں جس کے پردے
 سے ہمارے کامراہیوں کا سہرہ طلوع ہوگا۔ اس صبح اسیند
 منہ رتک ہم نو میدیوں کی شب تار کو اپنی قربانیوں کے
 نور سے روشن رکھیں گے اور اسلام کے سچے فرزندوں
 کی طرح ہر مصیبت کو خندہ پیشانی سے برداشت کریں گے۔
 دیگر اقوام عالم کی طرح ہمارے سامنے بھی خدمت خلق کا
 معین مقصد ہے اور وہ اسی صورت میں پورا ہو سکتا ہے
 کہ ہم پاکستانی روح کو نثرہ اور محفوظ رکھیں۔ اندر میں حالاً
 اگر ہم قومیت متحدہ ہندیہ کے برخود غلط اور خطرناک نظریہ
 کے لئے اپنے ہی قتل نامہ پر دستخط ثبت کر دیں تو یہ آئندہ
 نسلوں سے غداری اپنی تاریخ سے صریح ظلم اور انسانییت
 کے خلاف گناہ عظیم ہوگا۔

پاکستان کا نظام حکومت

اب اپنے سمجھ لیا کہ پاکستان کیا ہے۔ اگر یہ پاکستان
 بن گیا تو وہاں نظام حکومت کس قسم کا ہوگا۔ اس کے متعلق
 ہم سر دست بدون تفصیلات میں جائے اسفی اعدانات پر۔

اکتفا کرتے ہیں جو آل انڈیا مسلم لیگ کے قائد اعظم مسٹر محمد علی
 جناح اس کے جنرل سیکرٹری نواب زادہ ایماقت علی خاں اور اس
 کی مجلس عمل کے صدر نواب محمد اسماعیل خاں صاحب وقتاً فوقتاً
 کر رہے ہیں کہ سر زمین پاکستان میں قرآن کریم کے سیاسی
 اصول کی بنیادوں پر اسلام کی حکومت عادلہ قائم ہوگی جس میں
 تمام اقلیتوں کے ساتھ منصفانہ بلکہ فیاضانہ برتاؤ کیا جائے گا
 ذمہ داران لیگ کے اعلانات پر اعتبار کرتے ہوئے سمجھے اس
 قدر وضاحت کرنے کی اجازت دی جاوے کہ یہ اعلیٰ اور پاک
 نصب العین ممکن ہے بتدریج حاصل ہوتا ہم سر دوسرا قدم جو
 اٹھایا جائیگا۔ انشاء اللہ پہلے قدم سے زیادہ مسلم قوم کو اس
 محبوب نصب العین سے قریب تر کرے گا۔ ہاں اس موقع پر میں یہ
 کہنے کی جرأت کروں گا کہ پاکستان بنانے والوں کے لئے بہت
 ضروری ہے کہ وہ پہلے خود پاک بنیں۔ بلاشبہ پاکی کے دریا بہت
 اور اس کا کوڑا نہ کوئی درجہ ادنیٰ ترین مسلمانوں کو بھی حاصل
 ہے۔ کیونکہ کفر و شرک کی نجاست سے وہ بہر حال پاک ہوتا
 ہے۔ مگر بانیاں پاکستان کے لئے بہت ہی ادنیٰ مرتبہ پاکی
 کفایت نہیں کر سکتی لازم ہے کہ پاکستان قائم ہونے سے پہلے
 وہ زیادہ سے زیادہ پاکیزگی اپنے اخلاق۔ اعمال و خیالات اور
 جذبات میں پیدا کریں۔ میں نے میرٹھ کانفرنس کے خطبہ صدارت

میں اس پر ذرا تفصیل کے ساتھ متوجہ کیا ہے۔ اور آج پھر کہتا
 ہوں کہ حقیقی معنی میں پاکستان بنانے والی قوم کے لئے ضرورت
 ہے کہ وہ خود پاکیزہ اخلاق و اطوار کا نمونہ بنے اور اسی کے
 ساتھ تحصیل پاکستان کے ذرائع و وسائل مہیا کرنے میں
 انتہک جدوجہد سے کام لے۔ وہ ذرائع و وسائل کیا ہیں۔
 اس کی تفصیلات تو حالات کے اقتضائے وقتاً فوقتاً سامنے
 آتی رہیں گی۔ فی الحال تو ہمارے تمام تر مساعی اس نقطہ پر
 مرکوز ہونی چاہیئے کہ ایک طرف حکومت اور دوسری جانب
 ہندوستان میں بسنے والی قوموں پر یہ ثابت کر دیں کہ
 یہاں جمہور مسلمانوں نے آخری طور پر فیصلہ کر لیا ہے کہ
 ہم پاکستان نے کر رہے ہیں گے۔ جس کا ثبوت پیش کرنا صرف
 مسلمان ووٹرز کے قومی احساس اور فرض شناسی پر منحصر ہے۔
 مسلم لیگ کی درخشاں کامیابی

الحمد للہ والمنة کہ سنٹرل اسمبلی کے انتخابات میں انھوں
 نے بہت ہی صاف طور پر اس کا ثبوت پیش کر دیا۔ اب
 دوسرا مرحلہ شروع ہے۔ اور ممکن تا ئید رہتا ہے
 آثار ایسے پیدا ہوں گے کہ اس مرحلہ پر بھی ہمارا یہ دعویٰ
 جھوٹا ثابت نہ ہو گا۔ ضرورت ہے کہ اس ایک دو ماہ
 میں مسلمان چین سے نہ بیٹھیں اور ہر فرد مسلم اپنی اپنی

جگہ مطالبہ پاکستان کو حق بجانب ظاہر کرنے کے لئے ہر
 امکانی کوشش عمل میں لائے۔ کاش جو مسلمان اس
 مطالبہ سے علیحدہ ہیں۔ وہ بھی اس وقت متفق ہوتے
 یا کم از کم ہر سر پیکار نہ ہوتے تو بسہولت اور بلا ادنیٰ
 مقابلے کے ہمارا یہ قومی نصب العین انگریز اور ہندو
 دونوں سے تشہیم کرایا جاسکتا۔ خصوصیت کے ساتھ
 ہمارے احرار بھائی پہلے مسلم لیگ کے ساتھ ہو کر
 ہندوستان میں کوئی مناسب زمین حاصل کر لیتے۔ پھر
 وہاں حکومت الہیہ کی مضبوط عمارت بنوانے کی خدمت
 پوری قوت کے ساتھ انجام دیتے۔ افسوس کہ ایسا نہ ہوا
 تجری الرياح بالالتشہی السفن۔ واللہ غالب علی امرہ و لکن
 اکثر الناس لا یعلمون ہر صورت اس وقت مسلمانوں کا
 فرض ہے کہ اس معرکہ انتخاب میں حصول پاکستان کے
 پیش نظر مسلم لیگ کی آواز کو زیادہ سے زیادہ کامیاب
 اور مؤثر بنانے کی کوشش کریں۔ میں اس سے بے خبر
 نہیں کہ محض الیکشن کی کامیابی ہم کو پاکستان نہیں
 دلا سکتی۔ الیکشن ختم ہونے کے بعد دیکھنا ہے کہ بین الاقوامی
 سیاست اور ہندوستان کی سخت اضطرابی کیفیات کا
 اثر حکومت برطانیہ کے قلب و دماغ پر کیا پڑتا ہے

اور ہماری ہمسایہ اقوام کہاں تک ٹھنڈے سے دماغ سے
 جمہور مسلمین کے منصفانہ مطالبہ پر غور کرتے اور اس
 پورے ملک کی بہتری اور امن و خوش حالی کا کس حد
 تک پاس و لحاظ رکھتے ہیں۔ اگر امن پسندانہ آزادی
 صلح و آشتی نیک خواہی اور خیر شکائی کے جذبات یہاں
 کی اقوام میں کار فرما ہوئے تو مسلمان آگے بڑھ کر
 جوش کے ساتھ اس کا خیر مقدم کریں گے۔ ورنہ جو
 غیر خوش گوار حالات پیش آئیں گے۔ ان کے لئے ہم کو
 بہر حال سینہ سپر ہونا پڑے گا۔

ہمارا قومی لغزہ

اس موقع پر ہمارا قومی لغزہ وہ ہی ہو گا۔ جو
 روہیلکھنڈ کے آخری ہیرو حافظ رحمت علی خاں نے اپنے
 تاریخی خط میں شجاع الدولہ کو لکھا تھا کہ
 اگر صدام و دولت کیشاں بصلح ہمزنگ ست بارگنند
 و گر بستیز و جنگ است۔ بسم اللہ
 جواں مرداں متا بندانہ کسے روئے
 ہمیں میداں ہاں چوگاں ہمیں گوئے

حالات کا آخری نتیجہ کچھ بھی ہو اور اس منزل کے
 قطع کرنے میں کچھ بھی مصائب کسی طرف سے پیش آئیں

مگر ہندی مسلمان اب جا گئے کے بعد سپر سونے اور
 اٹھنے کے بعد بیٹھ جانے کا ارادہ نہیں رکھتا ہے
 بے بی بی میں دل آگاہ ہو ہو کچھ غم نہ کرو نا تا دہی
 مشغول تو ہے بیدار تو ہے غم نہ سہی فریاد سہی
 ہر چند گولا مضطر ہے اک جوش تو اس کے اندر ہے
 اک وجد تو ہے، اک رقص نو ہے بچپن سہی برباد سہی
 وہ خوش کہ کروں گا قتل اسے یا قید قفس میں رکھوں گا
 میں خوش کہ وہ طالب تو ہے مرا صیرا د سہی جلا د سہی
 یونینسٹ پانہ لی کے مسلم ارکان سے خطاب

اب رخصت ہونے سے پہلے مجھے دو لفظ اور کہنے دیجئے
 جو یہاں کی برسر حکومت پارٹی سے متعلق ہیں۔ میں ابھی
 تک یہ سمجھنے سے قاصر ہوں کہ یونینسٹ پارٹی مسلم ارکان
 باوجود پاکستان کے حامی ہونے کے کس نوعیت کا
 اختلاف مسلم لیگ سے رکھتے ہیں۔ میں ایک غیر سیاسی
 آدمی ہوں۔ ایسے دقیق سیاسی اختلافات کا سمجھنا
 شاید میری دسترس سے باہر ہے۔ اخبارات و جرائد
 سے جو کچھ مجھے اندازہ ہوا۔ وہ یہ ہے کہ اصولاً اختلاف
 زیادہ شدید قسم کا معلوم نہیں ہوتا۔ مگر اس نے عملاً
 ایک سخت نوعیت اختیار کر لی ہے۔ کیا پنجاب میں کوئی

سمجھدار اور با اثر ایسا نہیں جو اختلافات کی اس گتھی کو سلجھا سکے۔ اس دخترِ رج کی ایک سو بیس سالہ جنڈ کے اثرات کو اسلام کی ربانی تاثیر نے ایک آن میں ختم کر دیا تھا۔ کیا آج ہمارا مشترک جذبہ اسلامیت اور اعلیٰ قومی مفاد کا تصور ایسے حقیر نزاعات کو ایسے نازک موقع پر ختم نہیں کر سکتا۔ ضرور کر سکتا ہے۔ مگر وہ ختم کرنا اسی خداوند قدوس کے نام پر ممکن ہو گا جس کا واسطہ دینا الیکشن کے زمانے میں جرمِ شرار سے دیا گیا۔ اکبر مرحوم نے شاید اسی دن کے لئے کہا تھا۔

رقیبوں نے ریٹ لکھوائی ہے جا جا کے تھانے ہیں
 کہ اکبر نام بیٹا ہے خدا کا اس زمانے میں
 اب فرمائیے کہ اگر گلینسی ہمارا خضرِ راہ بن جائے اور
 خضرِ راہ ہی راستے سے ہٹانے لگے تو صحیح راہ نمائی کی
 توقع کس طرح کی جا سکتی ہے۔

بارِ بے خدا کا شکر کہ مسلمانوں نے یہ سیاہی مہم
 سر کرنے کے لئے اپنا رہنما چن لیا ہے۔ جس نے عظیم
 ترین قومی تنظیم کو ہر قیمت پر محفوظ رکھنے کا فیصلہ کر لیا ہے
 حق تعالیٰ ہم سب کو صراطِ مستقیم پر چلنے کی توفیق ارزانی فرمائیں۔

میں سمجھتا ہوں کہ خطبہ بلا ارادہ طویل ہوتا جا رہا ہے
 اور جمعیت علماء اسلام کے دوسرے اعلیٰ ترین مقاصد پر
 جو اس کے مفصل نظام نامہ کے پڑھے سے آپ پر واضح
 ہوں گے اور جن کا تحقق بعض ہنگامی ضرورت حال سے
 نہیں۔ میں اس پر کوئی بحث نہیں کر سکا۔ اپنی اس
 تقصیر کا مجھے اعتراف ہے۔ لیکن وقتی مسئلہ نے بہت
 وقت لے لیا۔ ادھر طویل ملائت کے اثرات سے
 میں اس قابل نہیں کہ مزید محنت برداشت کر سکوں
 میں تھک چکا اور میرے خیال ہیں آپ بھی سنتے سنتے
 اکتا گئے ہوں گے۔ اس لئے آخر میں آپ کی قدر
 افزائی اور مہمان نوازی کے شکریہ کے ساتھ ساتھ
 اس وعار پر ختم کرتا ہوں۔ ۱۔ اللھم ۲۔ نصر من نصر
 دین محمد صلی ۱۔ اللہ علیہ وسلم وجعلنا منهم
 واتخذ من خذل دین محمد صلی ۱۔ اللہ علیہ
 وسلم ولا تجعلنا منهم۔

سبحان رب ۱۔ العزت عما یصفون و
 سلام علی ۱۔ المرسلین و ۱۔ الحمد للہ رب
 العالمین۔

نوٹ :- میرٹھ کا نفرین کے خطبہ صدارت میں ایک

جنرل زیر عنوان ”ووٹروں سے خطاب“ شائع تو ہو چکا۔ اگر آپ چاہیں اس خطبہ کا جنرل بنا سکتے ہیں۔ کیونکہ اس کی ضرورت آج کل ہر جگہ ہے۔ اور مناسب سمجھیں تو علیحدہ بھی اس کو شائع کر سکتے ہیں۔


آخر میں میں مجلس استقبالیہ اور اس کے سرگرم عہدہ داران یا مخصوص مولینا غلام مرشد صاحب صدر جمعیتہ علماء سے پنجاب۔ خان صاحب چودھری عبد الکریم صاحب جنرل سکریٹری مجلس استقبالیہ جمعیتہ العلماء اسلام پنجاب اور ملک لال خاں صاحب آرگنائزنگ سکریٹری مجلس استقبالیہ جمعیتہ علماء اسلام و عزیز مولوی متین خلیب دیوبند نائب ناظم کل ہند جمعیتہ علماء سے اسلام کا ولی شکر یہ ادا کرنا چاہتا ہوں۔ جن کی انتھک کوششوں اور قربانیوں سے یہ کانفرنس انعقاد پذیر ہو سکی۔ اللہ تعالیٰ نے اپنے فضل و کرم سے ان حضرات کے دلوں میں خدایت اسلام کا ایک بے پناہ جذبہ پیدا فرمادیا اس کا اثر یہ ہے کہ آج ہم اس قدر عظیم الشان اجتماع اپنے سامنے دیکھ رہے ہیں۔ اگر یہ حضرات اپنے وقت عزیز کو اس قدر سرگرمی سے مفاد ملت کے لئے وقف نہ فرماتے۔ تو شاید ہم اپنے مقاصد کے حصول

میں کا میاب نہ ہو سکتے۔ میری دلی دعا ہے کہ اللہ
تعالیٰ اسخیں بیش از بیش خدمتِ دین و ملت کی توفیق
اور ہمت عطا فرمائے۔ اور اپنی نعمتوں سے مالا
مال فرمائے، آمین۔

شبیر احمد عثمانی دیوبندی

۲۱۔ صفر ۱۳۶۵ھ

۲۶۔ جنوری ۱۹۴۶ء



نفس اکیڈمی۔ عابد روڈ حیدر آباد کن کی مٹوٹا

تشریحات پاکستان - علامہ عبدالقدوس ہاشمی - قیمت دو روپے چودہ آنے
 معاشیات اور پاکستان - علامہ عبدالقدوس ہاشمی - قیمت ایک روپیہ دس آنے
 اسلام کا نظام سیاست و عدالت - یعقوب الرحمن عثمانی - قیمت دو روپے بارہ آنے
 اسلام کے سیاسی تصورات - غلام دستگیر رشید - قیمت دو روپے بارہ آنے
 مقالات جمال الدین افغانی مبارز الدین - قیمت دو روپے چودہ آنے
 مقام جمال الدین افغانی - مبارز الدین رشید - قیمت تین روپے
 قائدین کے خطوط جناح کے نام - سعید صدیقی - قیمت دو روپے
 قائد ملت بہادر یار جنگ مرحوم (سوانحی) - قیمت دو روپے بارہ آنے
 تاجدار دو عالم - عبدالرحمن عزام - قیمت دو روپے بارہ آنے
 سیر افغانستان - علامہ سید سلیمان ندوی - قیمت دو روپے آٹھ آنے
 حکمت اقبال - غلام دستگیر رشید - اسے - قیمت چار روپے
 فکر اقبال - غلام دستگیر رشید - اسے - قیمت چار روپے
 تصورات اقبال - شاغل فخری - قیمت تین روپے چھ آنے
 فلسفہ عجم - علامہ اقبال مرحوم - قیمت تین روپے دو آنے
 نئے ادبی رجحانات - سید اعجاز حسین - قیمت تین روپے آٹھ آنے
 نثر ریاض خیر آبادی - عقیل جعفری - قیمت دو روپے آٹھ آنے
 جگر مراد آبادی - تبسم نظامی - قیمت دو روپے آٹھ آنے

ناقصیت - شاہد رزاقی قیمت دو روپے بارہ آنے
 پاکستان مخالفین کی نظر میں قیمت بارہ آنے
 ذکر جمیل - ماہر افتادری قیمت ایک روپیہ بارہ آنے
 جہان آرزو - آرزو لکھنوی قیمت دو روپے بارہ آنے
 کوہ نور کی سرگزشت - رہبر فاروقی قیمت ایک روپیہ چار آنے
 گاندھی جناح مراسلت - مسلم ضیائی قیمت بارہ آنے
 کانگریسی علماء - ناظم قریشی قیمت بارہ آنے
 داستان کر بلا - سعید صدیقی قیمت دو روپے بارہ آنے
 چالیس کروڑ بھکاری (افسانے) ابراہیم جلیس قیمت دو روپے بارہ آنے
 تگونا دلیس (افسانے) ابراہیم جلیس قیمت دو روپے بارہ آنے
 بھوکا ہے بنگال (افسانے) ابراہیم جلیس قیمت دو روپے چودہ آنے
 خطا (ناول) قیسی رام پوری قیمت تین روپے
 سزا (ناول) قیسی رام پوری قیمت دو روپے چار آنے
 غبار (افسانے) قیسی رام پوری قیمت دو روپے چار آنے
 ضربیں (افسانے) قیسی رام پوری قیمت تین روپے
 ہچکیاں (افسانے) صدیقہ سیوہا روی قیمت تین روپے چار آنے
 سر نوشت (افسانے) مجنوں گورکھپوری قیمت دو روپے
 آج کل کے رومان (افسانے) فضل حق قریشی قیمت دو روپے بارہ آنے

فہرست کتابیں

تشریحات پاکستان دور روپیہ چودہ آنہ	معاشیات پاکستان ایک روپیہ دس آنہ	تصویرات پاکستان دور روپیہ بارہ آنہ
اسلام کا نظام سیاست و عدالت دور روپیہ بارہ آنہ	قائدین کے خطوط جناح کے نام دور روپیہ	مقام جمال الدین تین روپیہ
مقالات جمال الدین دور روپیہ چودہ آنہ	پاکستان مخالفین کی نظریں بارہ آنہ	نئے ادبی رجحانات تین روپیہ آٹھ آنہ
جہان آرزو دور روپیہ بارہ آنہ	نثر ریاض خیر آبادی دور روپیہ آٹھ آنہ	حکمر مراد آبادی دور روپیہ آٹھ آنہ
قائد ملت بہادر مارخنگ دور روپیہ بارہ آنہ	تاجدار دو عالم دور روپیہ بارہ آنہ	سیر افغانستان دور روپیہ آٹھ آنہ
تصویرات اقبال تین روپیہ چھ آنہ	منکر اقبال چار روپیہ	حکمت اقبال چار روپیہ
فلسفہ عجم تین روپیہ دس آنہ	اسلام کے سیاسی تصورات دور روپیہ بارہ آنہ	مبھوکا جے بنگال دور روپیہ چودہ آنہ
چالیس کروڑ بھکاری دور روپیہ بارہ آنہ	تکو نادیس دور روپیہ بارہ آنہ	کرنل لارنس دور روپیہ بارہ آنہ
منبر میں تین روپیہ	سنرا دور روپیہ چار آنہ	خط تین روپیہ
کوہ نور کی سرگزشت ایک روپیہ چار آنہ	نالتسیت دور روپیہ بارہ آنہ	داستان کر بلا دور روپیہ چودہ آنہ

فہرست کتابیں
عابد حیات دو